

عدل منصور

بادشاہ منصور کے پاس عمارہ بن حمزہ آئے بادشاہ نے
انہیں اپنے پاس بٹھایا، اتنے میں ایک آدمی نے کھڑے ہو کر
باد از بلند کہا:

"اے امیر المؤمنین، میں مظلوم ہوں!"

بادشاہ نے پوچھا:

کس نے تم پر ظلم کیا؟

وہ بولا

"اس شخص نے جو آپ کے پاس مسند پر بیٹھا ہے!"

پھر بولا:

"یہ عمارہ بن حمزہ ہے جس نے میری ساری پونجی چھین لی!"

منصور نے حکم دیا، کہ عمارہ اس کے پاس سے اٹھ جائے

اور مجرم کے کھڑے میں جا کھڑا ہو عمارہ نے کہا:

"اگر وہ جاؤد اس کی تھی، تو میں معارضہ نہیں کرتا، یہ سہل
لے اور اگر میری تھی، تو میں اسے بہہ کرتا ہوں، میں اس مجلس
سے مجرم کی طرح اٹھنا پسند نہیں کرتا، جہاں امیر المؤمنین نے
مجھے عزت و حرمت کے ساتھ بٹھایا ہے!"

عفو و درگزر

۲۷۲

بسم الله الرحمن الرحيم

در بیان فضائل

عفو نبویؐ!

ایک شخص 'جو آنحضرت صلی اللہ علیہ وسلم کے اعدا میں سے تھا اس تاک میں لگا رہتا تھا کہ کبھی موقع ملے تو آپ پر قاتلانہ حملہ کرے، ایک مرتبہ دوپہر کو اس نے دیکھا کہ ایک ویران و سنان مقام پر ایک درخت کے سائے میں آپ قیلو لہ کر رہے ہیں۔ آنحضرت عالم خواب میں تھے کہ اُس شخص نے تلوار سونت لی اور پکارا:-

"اے محمدؐ! اب تجھیں میرے ہاتھ سے کون بچائے گا؟"
 آپ نے پورے سکون اور اطمینان کے ساتھ فرمایا:
 "اللہ!"

اس شخص پر ایسی دہشت طاری ہوئی کہ اُس کے ہاتھ سے تلوار گر پڑی، آنحضرت نے وہ تلوار اٹھائی اور فرمایا:-
 "اب تجھے میرے ہاتھ سے کون بچائے گا؟"

وہ شخص کچھ جواب نہ دے سکا، آنحضرت نے اُسے معاف
کر دیا، اور تلوار واپس کر دی، جب وہ اپنے قبیلہ میں واپس آیا
تو اس نے لوگوں سے کہا:-
" اس وقت میں دنیا کے سب سے اچھے انسان کے پاس
سے آ رہا ہوں!"

فاتح مکہ کا عفو!

قریش مکہ نے آنحضرت کو طرح طرح کی تکلیفیں اور اذیتیں دی تھیں، آپ صبر و شکر کے ساتھ ان کی زیادتیوں کو برداشت کرتے رہے، یہاں تک کہ آپ کو مکہ سے ہجرت کر کے مدینہ چلا جانا پڑا۔

پھر کچھ عرصہ بعد، آپ مکہ میں ایک فاتح کی حیثیت سے داخل ہوئے، اسلامی عساکر مکہ کی گلیوں میں پھر رہے تھے، اور ہالی پرچم ہر طرف لہرا رہا تھا، اب سارا مکہ، آپ کے قبضہ میں تھا، مکہ میں رہنے والے ہر شخص کی زندگی آپ کے ایک اشارہ چشم پر ختم ہو سکتی تھی، اور یہ سب مکہ کے رہنے والے وہ لوگ تھے جنہوں نے بدترین اذیتیں اور تکلیفیں آپ کو پہنچائی تھیں، آپ کی توہین کی تھی، آپ کے راستے میں کانٹے بچھائے تھے، آپ کی جان لینے کی سازشیں کی تھیں، زمسلموں کو پتی ہوئی ریت پر

ٹایا تھا، ان کے سینوں پر گرم پتھروں کی سلیں رکھی تھیں، انہیں
 نہایت لرزہ خیز اور ہولناک مذاہوں کا تختہ مشق بنایا تھا۔
 عرض، ایک فاتح کی حیثیت سے جب آنحضرت مکہ میں داخل
 ہوئے، تو آپ نے، اب ان لوگوں کو مخاطب فرمایا:

آپ نے پوچھا

"تمہارا کیا خیال ہے؟ میں آج تمہارے ساتھ کیا سلوک
 کروں گا؟"

لوگوں نے کانپتی ہوئی آواز اور لرزتے ہوئے بدن کے ساتھ

جواب دیا:

"آپ کریم ابن کریم ہیں!"

یہ سنکر آپ نے فرمایا:

"جاؤ تم آزاد ہو!"

اور اس طرح وہ لوگ جن کے دل سینوں میں دھڑک
 رہے تھے، جن کے سامنے موت ناچتی ہوئی نظر آرہی تھی، جو
 اپنی زندگی سے مایوس ہو چکے تھے، جن کا مستقبل ان کے اعمال
 کی طرح تاریک اور سیاہ تھا، دفعۃً مسرور و شادال ہو کر اٹھ
 کھڑے ہوئے۔

اب موت ان سے دور ہو چکی تھی، زندگی کی نعمت پھر انھیں
 واپس مل گئی تھی، مستقبل کی تاریکی روشنی سے بدل چکی تھی، اور وہ ترا
 دعوت کے مستحق ہونے کے باوجود، لطف و انعام کی دولت سے
 سرفراز کئے جا رہے تھے! کیا دنیا کی تاریخ میں عفو و درگزر کی ایسی ایک مثال بھی مل
 سکتی ہے؟

حق سے زیادہ بہتر اور افضل

قریش کے در قبیلوں میں 'خون کے ایک معاملہ پر جھگڑا اٹھ کھڑا
ہوا اور نوبت کشت و خون تک پہنچنے لگی،

اسی اثنا میں ابوسفیان پہنچے اور انھوں نے کہا:

"اے گردہ قریش — تم اپنا حق حاصل کرنا چاہتے ہو، یا

وہ چیز جو تمہارے حق سے بھی کہیں زیادہ افضل اور بہتر ہے؟"

لوگوں نے پوچھا:

"وہ کیا چیز ہے؟"

ابوسفیان نے جواب دیا۔

"وہ چیز ہے عفو و درگزر!"

ان الفاظ کا ایسا اثر ہوا کہ لڑنے والے لوگ ددست بن

گئے اور صلح ہو گئی!

حاتم طائی کی لڑکی!

جب طے کے قیدی آنحضرتؐ کے سامنے پیش ہوئے تو ان میں
ایک خوبصورت اور فصیح اللسان عورت بھی تھی۔
وہ کہنے لگی:

"اے محمدؐ — اگر آپ مناسب سمجھیں تو مجھے آزاد کر دیں میں
اپنے قبیلہ کے سردار کی لڑکی ہوں، میرا باپ گناہگاروں کو معاف
کردیتا تھا، بھوکے کوشکم سیر ہو کر کھانا کھلاتا تھا، ننگے کر لباس عطا
کرتا تھا، امن اور سلامتی کا جو یا رہتا تھا کسی حاجت مند کی استدعا
کو رد نہیں کرتا تھا، وہ حاتم طائی تھا، میں اس کی لڑکی ہوں!"
آنحضرتؐ نے فرمایا:

"یہ مومنین کی صفات ہیں — اسے آزاد کر دو، اس کا باپ
مکرم اخلاق کو پسند کرتا تھا!"

حضرت جعفر صادق

حضرت امام جعفر صادق رضی اللہ عنہ کا ایک غلام کھڑا ہوا آپ کے ہاتھ دھلا رہا تھا، اتنے میں لوٹا اس کے ہاتھ سے چھوٹ کر طشت میں گر گیا، چھٹیں اڑ کر آپ کے چہرہ مبارک پہنچیں آپ نے غضبناک نظروں سے اُسے دیکھا:

غلام نے کہا:

"اے میرے آقا، اللہ تعالیٰ فرماتا ہے، "غصہ کو پی جانے والے۔"

آپ نے فرمایا:

"میں نے اپنا غصہ پی لیا"

وہ بولا

"اور لوگوں کو معاف کر دینے والے۔"

آپ نے فرمایا


"میں نے تجھے معاف کیا۔"

وہ کہنے لگا:

”اور اللہ احسان کرنے والوں کو پسند کرتا ہے!“

آپ نے فرمایا،

”جا، میں نے خدا کی خوشنودی کے لئے تجھے آزاد کیا!“



قیدی یا مہمان؟

معن بن زائد نے کچھ قیدیوں کو قتل کرنے کا ارادہ کیا، ایک قیدی ان کی طرف مخاطب ہوا اور اس نے کہا:

"ہم بھوکے اور پیاسے ہیں، اس حالت میں ہمیں قتل نہ کیجئے خدا کی قسم، امیر کا کرم، اس بدسلوکی سے بعید ہے!"

معن نے حکم دیا، فوراً کھانا لایا گیا، ان لوگوں نے خوب شکم سیر ہو کر کھایا، جب کھاپی چکے تو معن سے کہا:

"اے امیر، خدا آپ کو عمر طویل عطا فرمائے، اب تک ہم آپ کے قیدی تھے، اور اب ہم آپ کے مہمان بن چکے ہیں، کیا آپ اپنے مہانوں کے ساتھ یہ سلوک روا رکھیں گے کہ انہیں قتل کر دیں؟"

معن نے کہا "جاؤ میں نے تمہیں ممانت کیا!"

ایک قیدی بولا "آپ کی فتح مندی سے آپ کی درگزر بہتر ہے، معن نے سب کو انعام و اکرام دے کر رخصت کر دیا!"

محمد بن عمران اور مامون

محمد بن عمران نے ایک شاندار محل، خلیفہ مامون کے محل کے سامنے بنوایا، دراندازوں نے خلیفہ کو کھائی کہ محمد بن عمران اب اتنا بڑھ گیا ہے کہ آداب شاہی کی پروا نہیں کرتا، وہ اتنا گستاخ ہو گیا ہے کہ اس نے سین شاہی محل کے سامنے اپنا ذاتی محل بنا کر کھڑا کر دیا یہ حرکت قابل سزا ہے۔

یہ باتیں سن کر مامون نے محمد بن عمران کو بلوایا اور کہا "میرے قصر کے سامنے تم نے اپنا قصر بنانے کی جرأت کیسے کی؟" محمد بن عمران نے جواب دیا،

یا امیر المؤمنین — جن نعمتوں کی آپ نے مجھ پر فرمائی
کی ہے میں چاہتا ہوں اھیں آپ اس محل کی صورت میں ہر روز ملاحظہ
فرماتے رہیں!

مامون کو یہ جواب پسند آیا اور اس نے معاف کر دیا!

حاضر جواب مجرم!

خليفة ہارون رشید ایک مرتبہ حمید طوسی پر خفا ہوا، اور تلوار
منگوائی تاکہ اُسے قتل کر دے!

حمید رونے لگا!

رشید نے پوچھا:

”تو رو کیوں رہا ہے؟“

حمید نے جواب دیا

”خدا کی قسم، اے امیر المؤمنین میں موت سے نہیں ڈرتا، وہ

تو ایک ناگزیر چیز ہے، ہر شخص کو ایک روز مرنا ہے، روتا اس پر

ہوں کہ اس حالت میں دنیا سے جا رہا ہوں کہ امیر المؤمنین مجھے

سے برہم ہیں۔۔۔“

اس حاضر جوابی سے خوش ہو کر ہارون نے اُسے معاف کر دیا!

خلیفہ کا مجرم

کوفہ کا ایک آدمی خوارج کے ساتھ مل کر زوال حکومت کی سازشوں اور سرگرمیوں میں شریک ہو گیا، خلیفہ منصور نے اس کا خون جل کر دیا اور اعلان کر دیا جو شخص اُسے زندہ یا مردہ لائے گا، اُسے ایک لاکھ درہم انعام ملے گا؛

کچھ عرصہ بعد، وہ شخص بغداد میں ظاہر ہوا، اس اثنا میں کہ وہ چوری چھپے، بغداد میں گھوم رہا تھا، کوفہ کے ایک آدمی نے جو پہلے سے اُسے جانتا تھا، پہچان لیا، اس نے ایک بھرے مجمع میں اس کا گہرے بیان پکڑ لیا، اور چلایا:

"یہ امیر المؤمنین کا باغی ہے!"

اسی اثنا میں اس شخص نے گھوڑے کی ٹاپوں کی آواز سنی دھڑکتی ہوا، تو دیکھا معن بن زائدہ آرہے ہیں، وہ ان سے فریاد کرنے لگا، اور کہا:

"مجھے پناہ دیجئے، خدا آپ کو اس کا اجر دے گا!"
 من اس کی طرف جو اس باغی کا دامن پکڑے ہوئے تھا
 مخاطب ہوئے، اور پوچھا:

"تو کون ہے؟ اور اس آدمی کو کیوں پکڑے ہوئے ہے؟
 وہ بولا

"یہ امیر المؤمنین کا باغی ہے جس کا خون انہوں نے جائز کر دیا
 ہے، اور اس شخص کے لئے ایک لاکھ درہم اعلان مقرر کیا ہے جو اُسے
 پکڑ لائے گا"

من نے یہ سن کر کہا:

"اسے چھوڑ دے!"

پھر وہ اپنے غلام سے مخاطب ہوئے،
 "تو اپنے گھوڑے سے اتر جا، اور اس شخص کو (باغی کو) اس
 پر بیٹھ جانے دے؟"

وہ آدمی جو اس باغی کو پکڑے ہوئے تھا، زور زور سے چیخنے
 لگا، اور لوگوں سے مدد چاہنے لگا، اور کہنے لگا:

"یہ شخص میرے اور امیر المؤمنین کے باغی کے درمیان حائل
 ہو گیا ہے!"

معن نے کہا،

”تو جا، اور امیر المؤمنین کو اطلاع دے دے کہ وہ باغی میرے

پاس ہے!“

وہ آدمی فوراً منصور کے پاس پہنچا اور اُسے سارا ماجرا سنا دیا۔
منصور نے حکم دیا:

”معن کو طلب کیا جائے!“

جب معن کو منصور کا حکم پہنچا، تو انھوں نے اپنے تمام اہل بیت
کو اطلاع دیا اور اہل بیتوں، اور ساتھیوں کو جمع کیا، اور ان سے کہا
”جب تک تم زندہ ہو، اس شخص کو چشم زخم نہ پہنچنے پائے!“
پھر معن منصور کی طرف روانہ ہوئے، دربار میں پہنچ کر خلیفہ کو
سلام کیا، لیکن منصور نے جواب نہیں دیا، اور کہا

”اے معن، کیا اب تمہاری جرات اتنی بڑھ گئی ہے؟“

معن نے کہا

”جی ہاں یا امیر المؤمنین!“

خلیفہ نے کہا

”اور پھر اس پر ہاں بھی؟“

معن نے جواب دیا،

"کیا آپ مجھے اس کا اہل نہیں سمجھتے کہ ایسے شخص کو مجھے بخش
 دیں، جسے میں پناہ دے چکا ہوں، حالانکہ اس نے میری پناہ اسی
 لئے ڈھونڈی کہ وہ جانتا ہے میں امیر المؤمنین کے غلاموں میں
 سے ایک ہوں، لیکن میں حاضر ہوں، جو سلوک بھی آپ میرے ساتھ
 روا رکھیں اس کے لئے تیار ہوں!"

تھوڑی دیر تک منصور سر جھکائے رہا، پھر اس نے سر اٹھا
 اب اس کا غصہ رفع ہو چکا تھا، اس نے کہا:

"ہم نے تمہاری بات مان لی!"

معن نے عرض کیا:

"پھر اُسے کچھ صلہ بھی دیجئے، جو اُسے مستغنی کر دے!"

منصور:

"ہم پانچ ہزار درہم دیتے ہیں!"

معن:

"خلفا کا صلہ، گناہ کی مناسبت سے ہوتا چاہیے، اس شخص

گناہ جتنا بڑا تھا، اتنا ہی بڑا صلہ بھی ہونا چاہیے!"

منصور:

"اچھا ایک لاکھ درہم!"

"اچھا ایک لاکھ درہم!"
 معن، یہ ساری دولت لے کر گھر پہنچے، اُسے اس شخص کے

حوالہ کیا اور کہا:

"یہ تمہارا صلہ بغاوت ہے، بھاگ جاؤ، اپنے بال بچوں کے
 ساتھ چین کی زندگی بسر کرو اور اب کبھی خلیفہ کی مخالفت نہ
 کرنا؛"

۲۹۰

عفت اور نزاہت

۲۹۲

شماره ۲۹۲

علی اور بنت علیؑ!

ابن علی رافع روایت کرتے ہیں کہ :-

میں حضرت علی بن ابی طالب کے بیت المال کا محافظ اور
 بچاؤ تھا، اس بیت المال میں، موتی کا ایک ہار تھا جو جنگ بصرہ
 میں حاصل ہوا تھا، میرے پاس حضرت علی کی صاحبزادی نے پیام بھیجا کہ
 "مجھے معلوم ہوا ہے کہ امیر المؤمنین کے بیت المال میں موتیوں
 کا ایک ہار ہے، اور وہ تمہارے قبضہ میں ہے، وہ عاریتہ مجھے بھیج
 دو، عید کے دن میں اسے پہنوں گی پھر واپس کر دوں گی!"
 میں نے وہ ہار بھیج دیا، اور جواب میں یہ کہلا بھیجا:
 "اے بنت امیر المؤمنین! سے تین دن کے بعد واپس کر دیکھے گا!
 ہار جب گھر میں پہنچا، تو امیر المؤمنین کی اس پر نظر پڑی انہوں
 نے اپنی بیٹی سے کہا:
 "یہ ہار تمہارے پاس کہاں سے آیا؟"

وہ بولیں :

" یہ ابن ابی رافع سے یوں ہی عاریتہ میں نے منگوایا ہے عید کے دن اسے استعمال کروں گی پھر واپس کر دوں گی ! "

امیر المؤمنین نے فوراً مجھے بلوایا، میں حاضر ہوا، فرمایا :

" ابن ابی رافع تم خیانت بھی کرنے لگے ؟ "

میں نے عرض کیا :

" معاذ اللہ ! "

فرمایا :

" پھر تم نے بنت امیر المؤمنین کو بیت المال کا ہار عاریتہ کیے

دے دیا ؟ حالانکہ نہ مجھ سے اجازت لی، نہ مسلمانوں سے ! "

میں نے گزارش کی -

" یا امیر المؤمنین وہ آپ کی صاحبزادی ہیں، انھوں نے مجھ

سے عاریتہ ایک چیز مانگی میں نے دے دی، اس شرط پر کہ سونے

میں صحیح و سالم مجھے مل جائے گی ؛

ارشاد ہوا :

ابھی واپس لو، ادراہ اگر ایسی حرکت تم نے کبھی کی تو میری

عقوبت سے نہ بچ سکو گے ! "

پھر فرمایا :
 اگر میری لڑکی نے یہ ہار عاریتہ نہ منگایا ہوتا، تو یہ پہلی ہاشمی
 لڑکی ہوتی، چوری کے الزام میں جس کے ہاتھ میں قطع کرتا!
 یہ بات بنت امیر المؤمنین تک پہنچی انھوں نے اپنے باپ
 سے کہا:

"یا امیر المؤمنین میں آپ کی لڑکی ہوں، آپ ہی کا گوشت
 پرست ہوں، مجھ سے زیادہ اور اس کا مستحق کون ہے؟"
 فرمایا -

"اے ابن ابی طالب کی بیٹی کیا ہاجرین اور انصار کی تمام
 لڑکیاں اس عید پر ایسا ہار پہنیں گی؟"
 پھر وہ ہار میں نے لے لیا اور بیت المال میں رکھ دیا!

ابن ہند اور ابن فاطمہ

ایک مرتبہ ابن معادیہ حج کے ارادہ سے مکہ آتے ہوئے مدینہ سے گزرے وہاں کے رہنے والوں کے ساتھ انھوں نے بہت داد و دہش کا سلوک کیا جو لوگ مال و دولت کے لئے آئے، ان میں حضرت حسن بن علی نہیں تھے جب وہ طے تشریف لائے تو معادیہ نے کہا: "مرجا مرجا، آپ نہیں آئے یہاں تک کہ ہمارے پاس جو کچھ تھا وہ ختم ہو گیا!"

حضرت امام نے فرمایا:

"آپ خالی ہاتھ کیسے ہو سکتے ہیں جب کہ ساری دنیا کا خراج آپ کے پاس آتا ہے؟"

امیر معادیہ نے کہا

"میں ابن ہند ہوں، میں نے جو کچھ اہل مدینہ کو دیا ہے وہی آپ کو بھی دیتا ہوں!"

۲۹۷

حضرت امام نے ارشاد فرمایا :-
"میں آئے واپس کرتا ہوں" ————— میں فاطمہ الزہرا

کابینا ہوں !"

حضرت عمر بن عبدالعزیز

خاندان نبی مردان میں حضرت عمر بن عبدالعزیز سب سے زیادہ
عقیف اور عدیل تھے، وہ مردان بن الحکم کے صاحبزادے تھے، آپ
کے والد مہر کے گورنر تھے۔

آپ کے بارے میں مشہور ہے کہ جب آپ کے شرا کے ذوق داتے
تھے، تو آپ انہیں کچھ نہیں دیتے تھے، اپنے صاحبزادے سے کہلا دیتے
تھے کہ ان لوگوں سے کہہ دو!

"میں خدا کی نافرمانی سے ڈرتا ہوں!"

آپ نے بیت المال سے اپنے یا اپنی اولاد کے لئے کبھی کچھ
نہیں لیا، جب آپ کی وفات ہوئی تو آپ نے اپنے بچوں کے لئے
کچھ نہیں چھوڑا، وفات کے وقت آپ نے اپنی اولاد کو جمع کیا، آپ
کی آنکھیں پر نم تھیں اور آپ فرما رہے تھے!
"بیٹو، وہی صورتیں تھیں یا تو تمہارا باپ جہنم کا لقمہ بنتا یا تمہارے

لئے نقرہ ناثہ چھوڑ جاتا، میں نے دوسری صورت اختیار کی، میں
 تمہارا معاملہ خدا کے سپرد کرتا ہوں۔"

اس وقت حضرت عمر بن عبدالعزیز کے پاس مسلمہ بن عبدالملک
 موجود تھے، انہوں نے چالیس ہزار درہم حضرت کو بہہ کر دیئے تاکہ
 یہ رقم وہ اپنی اولاد میں تقسیم کر دیں، مسلمہ نے یہ رقم دیتے وقت کہا۔
 "میں خوشی سے یہ رقم پیش کر رہا ہوں۔"

حضرت عمر بن عبدالعزیز نے فرمایا

"میں تمہیں وصیت کرتا ہوں کہ یہ رقم تم ان لوگوں میں تقسیم
 کر دو، جن سے ظلم و جور کر کے تم نے یہ حاصل کی تھی!"
 پھر آپ نے ہمیشہ ہمیشہ کے لئے آنکھیں بند کر لیں، یہ واقعہ
 ۱۱ سالہ کا ہے، آپ نے ۲ برس اور پانچ مہینے تک خلافت کی!

دیانت کی انتہا

حضرت عمر بن عبدالعزیز کا واقعہ مشہور ہے کہ آپ ایک رات ارعیت کے کرف اور حالات کا مطالعہ چراغ کی روشنی میں کر رہے تھے، اتنے میں غلام آیا اور وہ باتیں کرنے لگا یہ باتیں امور خانہ داری سے متعلق تھیں؛

حضرت عمر بن عبدالعزیز نے فرمایا،
 "پہلے چراغ بجھا دو پھر باتیں کرو، اس لئے کہ یہ تیل مسلمانوں کے بیت المال کا ہے اس کا استعمال صرف مسلمانوں کے مفاد ہی کے سلسلہ میں جائز ہو سکتا ہے!

خلیفہ کی بیٹیاں!

حضرت عمر بن عبدالعزیز کا ایک غلام ہریت المال کا خازن تھا
 زندہ کے دن ایک مرتبہ حضرت کی صاحبزادیاں تشریف لائیں اور فرمایا
 "کل عید ہے دوسری عورتیں ہمیں ملامت کریں گی کہ تم امیر المؤمنین
 کی لڑکیاں ہو، لیکن تمہارے پاس سفید کپڑے تک نہیں جو آج کے
 دن پہن سکو!"

یہ کہہ کر وہ رونے لگیں۔

یہ باتیں سنا کر حضرت کا دل بھر آیا، آپ نے اپنے غلام کو بلایا

اور اس سے کہا:

میری ایک ہمنیہ کی تنخواہ لا دو!"

خازن نے کہا

"یا امیر المؤمنین! وہ تو پہلے ہی آپ کے چکے، کیا آپ کو امید ہے ایک

ہمنیہ تک زندہ رہ سکیں گے جو ایک ہمنیہ کی تنخواہ پیشگی طلب کر رہے ہیں؟"

یہ باتیں سنکر حضرت نے کہا
 "بارک اللہ" تو نے بڑی اچھی اور سچی بات کہی!
 پھر حضرت اپنی صاحبزادیوں کی طرف مخاطب ہوئے جو اس انتظار
 میں بیٹھی تھیں کہ روپے لے کر جائیں گی، ان سے آپ نے فرمایا:
 "بیٹیو! اپنی خواہشوں کو روکو، کیونکہ جنت میں کوئی شخص داخل
 نہیں ہو سکتا، جب تک وہ کچھ قربانی نہ کرے!"

کون بازی لے گیا؟

مردان بن ابی حفصہ کا بیان ہے:

معن بن زائدہ بیان کرتے ہیں ایک زمانہ میں خلیفہ منصور نے مجھ طلب کیا، اور اس شخص کے لئے جو مجھے اس کے پاس لے جائے مالی انعام بھی مقرر کیا، میں اس شدت طلب سے بہت گھبرایا ہوا تھا، آخر میں اپنا بھیس بدل کر ایک ادنٹ پر بیٹھا، اور بارہینہ کی راہ لی تاکہ وہیں مقیم ہر جاؤں اور کسی کے ہاتھ نہ آسکوں۔

جب میں باب حرب پہنچا جو لبتاد کا ایک محلہ تھا، تو میں نے دیکھا، ایک شخص، اسود تلوار حامل کئے میرا پیچھا کر رہا تھا۔ جب میں آگے نکل گیا، اور تنہا رہ گیا، اس نے میرے ادنٹ کی نکیل پکڑ لی اور اُسے بٹھا دیا، پھر اس نے میرا ہاتھ پکڑ لیا، میں نے کہا

”کیا بات ہے؟“

وہ بولا

"بجھ ہی کو امیر المؤمنین ڈھونڈ دار ہے ہیں؟"

میں نے کہا:

"میں ایسا کیا ہوں کہ امیر المؤمنین کو میری تلاش ہوگی؟"

وہ کہنے لگا:

"کیا تو من بن زائدہ نہیں ہے؟"

میں نے جواب دیا:

"خدا سے ڈرو کہاں میں کہاں من؟"

وہ گویا ہوا

"یہ باتیں چھوڑو، خدا کی قسم میں تمہیں خوب پہچانتا ہوں، تم

سے بھی زیادہ، جتنا تم اپنے آپ کو پہچانتے ہو اس سے بھی زیادہ

جب میں نے دیکھا یہ کسی طرح میرا پہچان نہیں چھوڑتا، میں نے

اس سے کہا:

"یہ جواہر کا مال ہے، اس کی قیمت اس انعام سے بہت ہی

زیادہ ہے جو منصور نے میرے گرفتار کر لانے والے کے لئے مقرر

کیا ہے، اسے لے لو اور مفت میں میرا خون نہ کراؤ!"

وہ بولا

"لاؤ وہ مال!"

میں نے جیب سے نکال کر وہ ہار اُسے دے دیا !
 کچھ دیر تک وہ ہار کو دیکھتا رہا، پھر کہا
 "اس کی قیمت کے بارے میں تم نے جو کچھ کہا بالکل ٹھیک ہے
 لیکن تمہیں میرے ایک سوال کا جواب دینا پڑے گا، تب ہی میں
 تمہیں چھوڑوں گا۔"

میں نے کہا

"کیا ہے وہ سوال؟"

وہ بولا

"اگر تمہارے جو دوستوں کی تعریف کرتے ہیں، مجھے بتاؤ، تم
 نے مجھے یہ ہار دے کر کیا اپنی ساری دولت بخش دی؟"

میں نے کہا

"نہیں !"

اس نے پوچھا،

"اچھا لطف؟"

میں نے جواب دیا۔

"آدھی بھی نہیں !"

اس نے پھر دریافت کیا :-

" اچھا ایک تھائی ؟ "

میں نے کہا

" وہ بھی نہیں ! "

اس نے کہا

" اچھا دو سوال حصہ ؟ "

میں نے کہا

" ہاں ! "

یہ سنکر وہ بولا

" یہ تو کوئی بڑی بات نہ ہوئی، خدا کی قسم، ابو جعفر منصور

ہر مہینے مجھے صرف بیس درہم تنخواہ کے دیتا ہے، اور اس ہار کی

قیمت لاکھوں درہم ہے، لیکن اپنے مقابلہ میں میری سخاوت دیکھو

یہ ہار میں محض بخشے دیتا ہوں، تاکہ دنیا جانے ہم دونوں میں

زیادہ سخی کون ہے ؟ "

پھر اس نے وہ مالا میری گرد میں ڈال دیا، اونٹ کی نیچل

چھوڑ دی اور چلا گیا؛

میں نے کہا

" اس دولت کے مقابلہ میں قتل ہو جانا بہتر تھا، تو نے جو کچھ

دیا ہے، وہ ے ے، میں اس سے بے نیاز ہوں!

"وہ ہنسنا اور گویا ہوا،"

"تو مجھ سے زیادہ سخی بن کر مجھے جھٹلانا چاہتا ہے، والدہ میں

ہنس لوں گا، اور وہ چلا گیا!"

(ابن خلکان)

(۱۲۲)

ابراہیم بن ادھم

حکایت ہے کہ ابراہیم بن ادھم نے ایک باغ میں نہر کے اندر سبب
بہتے ہوئے دیکھا انہوں نے سوچا:

اس کی کیا قیمت ہو سکتی ہے؟

اور اُسے کھالیا، کھالینے کے بعد دل میں خیال آیا کہ کہیں یہ کھالینا
نا جائز اور حرام نہ ہو، یہ سوچ کر وہ باغ کے مالک کے گھر پہنچے اور دروازہ
کھٹکھٹایا، ایک جا رہ باہر نکلی، ابراہیم نے کہا،
میں باغ کے مالک سے ملنا چاہتا ہوں!

"وہ ایک عورت ہے" وہ بولی

اس سے کہہ دو میں ملنا چاہتا ہوں"

مالکہ آئی اور ابراہیم نے سبب کا سارا ماجرا اس سے کہہ ڈالا،
وہ کہنے لگی، اس باغ کا نصف حصہ میرا ہے اور نصف سلطان کا، اپنا
حق تو میں معاف کرتی ہوں۔

سلطان بلخ میں تھا، ابراہیم مسافت طے کرتے ہوئے بلخ پہنچے اور اس جگہ

امانت و دیانت

۳۱۰

تاریخ

نبی امین

رسول اللہ صلی اللہ علیہ وسلم، اد اہل عمر ہی سے اپنے صدق اور
امانت کے لحاظ سے مقبول و معروف تھے، یہ دونوں صفات
انبیاء و مرسلین کے اہم ترین صفات ہیں آپ کو ساری قوم "امین"
کے معزز نام سے یاد کرنے لگی تھی، لوگ آپ کے پاس امانتیں رکھواتے
تھے۔ بنا رکعبہ کے وقت جب قریش میں اختلاف پیدا ہوا کہ حجر اسود
کو اس کی جگہ پر کون رکھے گا، تو یہ فیصلہ ہوا سب سے پہلے کل جو
شخص حرم کعبہ میں داخل ہو گا، اسی کے ذمہ یہ بار امانت ڈال جائے
گا، جمع سب سے پہلے آنحضرت داخل حرم ہوئے، یہ واقعہ نبوت کے
منصب پر سرفراز ہونے سے قبل کا ہے، لوگ پکار اٹھے:

"یہ محمد ہے، یہ امین ہے، ہم اسے حکم بناتے ہیں!"
ایک شخص نے رسول اللہ کے ہاتھ دسمن ابو جہل سے پوچھا:
"یہاں میرے اور تمہارے سوا کوئی نہیں، سچ کہنا مجھ سے ہے یا جھوٹے"
ابو جہل نے کہا:

۲۱۲
"خدا کی قسم محمدؐ صادق ہیں، محمدؐ نے کبھی جھوٹ نہیں بولا۔"
لیکن اپنے غنا و ادراس تکبار کے باعث وہ ایمان کی دولت
سے محروم رہا۔

ہر قتل نے ابوسفیان سے جبکہ وہ کافر تھے پوچھا
"کیا محمدؐ کے دعوائے نبوت سے پہلے بھی تم نے ان پر کذب کا
الزام کبھی لگایا تھا؟
ابوسفیان نے کہا
"نہیں!"

بن ابی حارث نے مکذبین قریش سے کہا:
"محمدؐ تم میں پر دان چڑھا، تم نے اُسے اپنے دامن میں پر دان
چڑھایا، وہ تم میں سب سے زیادہ سچا، سب سے زیادہ امین تھا
(جس کا بھیس اعتراف رہا) اور اب کہ اس کی کینٹیوں پر بڑھاپے
کے سفید بال نمودار ہو چکے ہیں، وہ تمہارے پاس اسلام کی دعوت لے
کر آیا، تو تم کہتے ہو، وہ جادوگر ہے، ساحر ہے، نہیں خدا کی قسم وہ
ساحر نہیں!"

امانت کا امتحان

عبداللہ بن عمرؓ ایک غلام چرواہے کے پاس سے گزرے، جو اپنے آقا کی بکریاں چرارہا تھا، ارادہ کیا اس کی امانت کا امتحان لیں، پوچھا:

"ان میں سے کوئی بیچو گے؟"

وہ بولا:

"مالک یہاں نہیں ہے!"

ابن عمر نے کہا:

"دے دو، کہہ دینا بھڑیا کہا گیا!"

راعی نے جواب دیا

"خدا سے ڈرو!"

عبداللہ بن عمر اس واقعہ سے اتنے متاثر ہوئے کہ اس غلام کو اس کے مالک سے خرید لیا، اور پھر اُسے آزاد کر دیا، بکریوں کا گلہ بھی خرید لیا، اور اس آزاد کردہ غلام کو ہبہ کر دیا!

ابوعبیدہ بن الجراح

روایت ہے کہ ایک مرتبہ حضرت عمرؓ نے خطاب نے حضرت ابوعبیدہؓ کو چار ہزار درہم اور چار دینار بھیجے اور قاصد سے کہہ دیا:

"دیکھنا ابوعبیدہ کیا کرتے ہیں؟"

قاصد نے واپس آکر بیان کیا،

"انہوں نے ساری رقم تقسیم کر دی!"

حضرت عمرؓ نے پھر اتنی ہی رقم حضرت معاذ کو بھیجی اور قاصد سے کہہ دیا:

"دیکھنا معاذ کیا کرتے ہیں؟"

قاصد نے واپس آکر کہا

"ساری رقم تقسیم کر دی، سوا ایک چیز کے جس کی ان کی بیوی

کو ضرورت تھی!"

حضرت عمرؓ یہ سنکر بہت خوش ہوئے،

یہ وہی حضرت ابوعبیدہ ہیں جن کے بارے میں آنحضرت

نے اہل بخران کے ایک وفد سے فرمایا تھا:

میں تم میں ایک ایسے آدمی کو بھیج رہا ہوں جو بہت اچھا
ہے (آپ نے یہ الفاظ تین مرتبہ فرمائے)
(طبقات کبیر)

امین تاجر!

ابن خریف بیان کرتے ہیں :-

میرے والد مجھ سے کہتے تھے 'میں نے احمد بن حسب ولال کو
کچھ کپڑے دیے اور کہا:

"ان کپڑوں کو فروخت کر آؤ، لیکن ان میں جو عیب ہے وہ خریدار
سے بیان کر دینا، میں نے ایک کپڑے کا داغ بھی دکھا دیا! وہ چلا
گیا، دن ڈھلے واپس آیا اور قیمت مجھے دے دی اور کہا
"اتنے دیناروں میں، میں نے ایک لوزدار دہجی کے ہاتھ فروخت

کر دیا!"

میں نے کہا :-

"کیا تم نے کپڑے کا عیب بھی دکھایا تھا؟"

وہ بولا:-

"نہیں میں بھول گیا"

میں نے کہا -

”لا بزاك اللد خيراً“ چل میرے ساتھ!“
 میں اس کے ساتھ ساتھ چلا، ہم اس کی تیا نگاہ پر پہنچے مگر
 وہ نہیں ملا، ہم نے پوچھ گچھ کی، تو پتہ چلا وہ حجاج کے ایک تانفلہ
 کے ساتھ مکہ روانہ ہو گیا!

میں نے دلال سے اس آدمی کا حلیہ پوچھا، پھر فوراً ایک
 سواری کرایہ پر لی اور تانفلہ سے جا کر مل گیا، وہاں اس آدمی کو
 تلاش کیا، وہ مل گیا، میں نے کہا

”آپ نے کل فلاں کپڑا دلال سے خریدا تھا، اس میں ایک
 عیب تھا، وہ واپس کر دیجئے، اور اپنے دام لے لیجئے!“
 وہ اٹھ کھڑا ہوا، کپڑا نکال لایا، داغ دیکھا اور کہا:
 ”اے شیخ دینار نکالنے!“

میں نے اس کے دیناروں کو نہ پرکھا تھا، نہ گنا تھا، نکال
 کر دیسے کے دیسے دے دیئے، وہ بولا
 میں نے بھی کھوٹے سکے دیئے تھے!“
 پھر اس نے وہ پھینک دیئے، اور کھرے سکے دے دیئے!

امانت دار فقیر!

ایک فقیر مصر کی جامع مسجد کے دروازے پر بیٹھا بھیک مانگ رہا تھا، کچھ دولت مند لوگ ادھر سے گزرے، اس نے درست طلب دراز کیا، مگر کچھ نہ ملا،

ان لوگوں میں سے ایک کی جیب سے ایک تھیلی گر پڑی جس میں پانچ سو دینار تھے، ان کے جانے کے بعد فقیر کی نظر پڑی، اس نے اٹھا کر رکھ لی اور مٹی کے نیچے چھپا دی، اتنے میں دیناروں کا مالک آیا، اس نے فقیر سے کہا

"یہاں میری ایک تھیلی رہ گئی ہے اس میں پانچ سو دینار تھے تجھے تو نہیں ملی؟"

فقیر نے کہا

"ملی ہے!"

پھر اس نے وہ تھیلی پیش کر دی۔
وہ شخص بہت خوش ہوا، کہا،

"اب میں تجھے ۱۵ دینار دوں گا!"

وہ بولا:

"میں نے آپ سے ایک چیز بطور احسان کے مانگی تھی، لیکن
اب کچھ نہیں لوں گا! کیونکہ اب اگر کچھ قبول کر دوں تو اس کے معنی
یہ ہونے کہ دین دے کر دنیا لے لوں!"

وہ شخص شرمندہ ہو کر چپ چاپ واپس چلا گیا!

۳۲۰

جو دوسخا

۳۲۲

تاریخ

حضرت عثمان کی دریا دلی

روایت ہے کہ :-

سیدنا عثمان غنیؓ نے جب دیکھا کہ رسول اللہ صلی اللہ علیہ وسلم غزوہ تبوک کی تیاریاں فرما رہے ہیں اور بیت المال میں اتنا روپیہ نہیں ہے کہ جنگ کی تیاریاں اور ساز و سامان مکمل ہو سکے، تو آپ نے سامان جنگ کی فراہمی اور تیاری میں مالی حصہ لیا، ایک ہزار اونٹ، ساٹھ گھوڑے اور دس ہزار دینار آنحضرت کی خدمت میں اپنی طرف سے پیش کئے :-

آنحضرت نے یہ پیشکش قبول کر لی اور فرمایا :-
"اے اللہ، عثمان سے راضی ہو، میں بھی اس سے راضی ہوں!"

مدینہ کا قحط!

ستینا ابو بکرؓ کے دور خلافت میں ایک مرتبہ سخت قحط پڑا
یہاں تک کہ لوگ بھوک سے مرنے لگے، اسی زمانہ میں حضرت
عثمان کا کارواں تجارت شام سے آیا، جس میں چربی، زیت، منقہ
وغیرہ تھے، نیز ایک ہزار اونٹ میں تھے، یہ سب چیزیں آپ کے
گھر میں جیسے ہی پہنچیں، بہت سے تاجر آئے اور کہا:
"یہ سب چیزیں ہمارے ہاتھ فروخت کر دیجئے!"

آپ نے پوچھا:

"کتنا لفع دو گے؟"

وہ بڑے:

"سہ درہم پر پانچ درہم!"

آپ نے فرمایا:

"میں تو سہ درہم پر دس سے بھی زیا وہ لینا چاہتا ہوں!"

لوگوں نے کہا:-

”یہ زین فاحش ہے!“

آپ نے فرمایا:-

”اللہ نے وعدہ کیا ہے کہ ہر درہم کے بدلے دس درہم دے

گا، تم زیادہ دو تو بات کرو!“

وہ بولے:

”ہمیں ہم نہیں دے سکتے!“

حضرت نے کہا

”گواہ رہنا یہ مال میں صدقہ کرتا ہوں!“

پھر اُسے فقراے اہل مدینہ میں تقسیم کر دیا!

دریا دلوں کی کہانیاں

(۱)

خالد بن عبداللہ القسری بہت سخی اور فیاض تھے، ان کے ایک دوست نے انھیں خط لکھا، جس میں انھیں ترغیب دی کہ وہ اپنا ہاتھ روکیں اور زمانہ کے انقلابات سے ڈریں۔
خالد نے جواب دیا:

" تم مجھے اس چیز سے ڈراتے ہو جو سلامتی کی بنیاد ہے اس چیز سے روکتے ہو جسے خدا نے واجب کیا ہے؟ میں حق کا راستہ ترک نہیں کر سکتا، اگرچہ کیسے ہی انقلابات آئیں۔"

(۲)

محمد بن عمر ایک سخی اور جواد شخص تھے، ایک اعرابی نے ان کے ہاتھ میں اچھتری دیکھی اور طلب کر لی، محمد نے انکو بھٹی دیتے ہوئے کہا

" اس کے بچکنہ کی حفاظت کرنا! اس کی قیمت سو دینار ہے! "

اور ابی نے یحییٰ نکال کر محمد کے ہاتھ پر رکھ دیا اور کہا
 "یہ آپ کو مبارک ہے مجھے تو صرف چاندی چاہیے!"
 محمد نے کہا
 "خدا کی قسم تو مجھ سے زیادہ سخی ہے!"

(۳)

حاتم طائی کی زن بھی بہت سخی تھی جو کچھ ہاتھ آتا سب خرچ
 کر دیتی کچھ باقی نہ رہتا اس کے بھائیوں نے ایک مرتبہ اُسے
 ایک کوٹھری میں قید کر دیا اور کھانے پینے کو بھی نہیں دیا، ایک
 آدھ دن کے بعد اُسے یہ سمجھ کر رہا کر دیا کہ اب فقر اور بھوک
 کا اُسے احساس ہو گیا ہوگا، لہذا، فخر لہرچی نہیں کرے گی،
 رہا ہونے کے بعد اس نے ایک سائلہ کو دیکھا اور اُسے
 اپنا سارا مال دے دیا کہنے لگی۔
 میں نے جو تکلیفیں اٹھائی ہیں ان کے بعد میں کسی مصیبت
 زدہ کے لئے ہاتھ روک نہیں سکتی!

صلاح الدین ایوبی

حکایت ہے کہ :-

بادشاہ صلاح الدین ایوبی نے 'جنگ حنین (۸۳ھ) جب
بادشاہ فرنگ اور اس کے بھائی کو مع والی کرک کے گرفتار کر لیا۔
تو سب کو اپنے سامنے طلب کیا۔

ارناٹا (صاحب کرک) بڑا ملعون کافر تھا، اور بہت جاہل و سگدل
اس نے مسلمانوں کے ایک تافلہ سے مردوں اور عورتوں پر بڑے غداہ
ٹوڑے تھے اور انہیں طرح طرح کے غداہ دیئے تھے اور کہا تھا،
"اپنے مجھ سے کہو وہ تمہیں بچالے!"

یہ خیرجی سلطان صلاح الدین کو پہنچی، تو اس نے قسم کھالی تھی
کہ وہ ارنٹا کو قتل کر کے رہے گا، اب جب وہ گرفتار ہوا تو اس
کا غم قتل پھر تازہ ہو گیا، فوراً اسے اور بادشاہ فرنگ کو مع اس کے
بھائی کے طلب کیا، بادشاہ فرنگ کو پیاس لگی، سلطان نے اس کے
لئے ٹھنڈا پانی منگوایا، اس نے پی لیا، پھر ان سب کو قطع نظر کر کے

ارناط کی طرف مخاطب ہوا، اس سے کہا:

"اب محمد کی مدد پہنچ گئی!"

اور پھر اس کی گردن اڑا دی اور خیمہ کے باہر پھینک دی
یہ دیکھ کر بادشاہ فرنگ بہت خوف زدہ ہوا، وہ سمجھا یہی اب
مجھ پر بھی گزرے گی، سلطان نے اسے بہت تسلی دی، اسے مطمئن کیا،
اور کہا:

"بادشاہ، بادشاہ کو قتل نہیں کرتے، لیکن یہ شخص حد سے تجاوز

کر گیا تھا، پھر ارناط کے مظالم کی پوری کہانی سنائی،

سلطان نے جب عکاسی کی، تو تمام اسیروں کو رہا کر دیا، اور انہیں

الغلام واکرام بھی دیا:

دشمن سے فیاضانہ سلوک

جنگ صلیبی کے زمانہ میں سلطان صلاح الدین کے خلاف سارا
یورپ اٹھ اٹھا تھا فرانس، انگلستان، جرمنی، تمام ممالک کے بادشاہ
خود اپنی فوجوں کی کمان کرتے ہوئے بیت المقدس پر حملہ آور ہوئے تھے۔
۲۸ فروری ۱۰۹۹ء کو پنچا، اس کا مسلمانوں کی ایک کشتی سے سامنا
ہوا، اس نے مقابلہ کیا اور تقریباً سب کو غرق کر دیا
کچھ دنوں کے بعد یہ بادشاہ اور فرانس کے بادشاہ فلپ گسٹ
بیمار پڑے، ان کی ثمرات اور ان سے جنگ کے باوجود سلطان نے
اس وقت تک جب تک یہ بیمار رہے، میوے پھل اور برف کی رسید
کا مکمل انتظام اپنی طرف سے کر دیا۔

صلاح الدین اور رچرڈ

سلطان صلاح الدین نے اپنے ایک طبیب کو مع ضروری ادویہ کے رچرڈ شیردل کے علاج کے لئے بھیجا، جو سخت نجا میں مبتلا تھا جب طبیب پہنچا، اس نے حاجب سے اجازت طلب کی اندر جانے کی ادہ بولا:

"بادشاہ سو رہا ہے، میں اسے نہیں جگا سکتا — تم کیوں آئے ہو؟"

طبیب نے کہا،

"مجھے سلطان صلاح الدین نے مبالغہ کے لئے بھیجا ہے!"

دربان نے کہا،

"کیا دشمن کا طبیب بادشاہ کو اچھا کر سکتا ہے؟ اے طبیب تو دلپس چلا جا، سلامتی اسی میں ہے، تو تو، تو اگر خود سلطان صلاح الدین آجائے، تو میں اپنے بادشاہ کو جگانے والا نہیں نہ کہ تیرے کہنے سے تو تو محض ایک قاصد ہے!"

"ہنس میرے آقا — یہ طبیب آیا ہے جسے سلطان
صلاح الدین نے بھیجا ہے، بڑی دیر سے یہ جھگڑ رہا ہے، یہ اندر آنا
چاہتا ہے اور میں منع کرتا ہوں!"

رچرڈ شیرول نے کہا

"جسے صلاح الدین نے بھیجا ہے، اسے تو میرے پاس آنے سے
رک رہا ہے؟ — اے طبیب تو میرے پاس آ، میں
تیرے سلطان کا ادراشتناس ہوں، وہ ہر اعزاز و اکرام کا مستحق ہے
اس کا بھیجا ہوا قاصد بھی ہر عزت اور کرامت کا سزا دار ہے
تو یقیناً میرا مرض اچھا کر دے گا، حالانکہ تو میرے بدترین دشمن کا
بھیجا ہوا طبیب ہے، — کیا واقعی تجھے سلطان نے بھیجا ہے؟
کیا واقعی وہ اتنا اچھا آدمی ہے؟ — لیکن اس کی ضمانت
کن دے گا کہ تو اپنے دعوے میں سچا ہے؟"

طبیب نے کہا:

میرا تیرے پاس آنا ہی سب سے بڑی ضمانت ہے، اے
بادشاہ! میں تیرا دشمن ہوں، تو مجھ سے ڈرتا ہے، میں تجھ سے ڈرتا
نہیں، تو جانتا ہے میرا آقا، سلطان صلاح الدین سچا ہے، وہ
بھوٹ نہیں بولتا، وہ تیرے خیال سے ہنس ڈرتا، وہ اس کا محتاج


نہیں کہ تجھے زہر دے کر مارے، وہ چاہتا ہے تو اچھا ہو جائے، وہ
 نہیں چاہتا تو لہتر پر مرے، وہ چاہتا ہے تو جنگ کے میدان میں
 مرے، جو بہا و دلوں کے مرنے اور جان دینے کی بہترین جگہ ہے!"
 رچو ڈونے کہا:

"اے طبیب تو نے سچ کہا، آ، اور جو تیرا جی چاہے کر۔"
 پھر اپنے حاجب سے کہا:

"اگر میں اچھا ہو جاؤں، تو اس شخص کو پورا پورا انعام ملے
 اگر مر جاؤں، تو میرے خون کا اس سے کوئی مطالبہ نہ کرے!"
 طبیب نے دوا پلائی اور بالآخر بادشاہ اس کے علاج سے
 اچھا ہو گیا!

شجاعت و شهرامت

۳۳۶



شجاعت رسول

آنحضرتؐ کی شجاعت اور دلیری سب سے بڑھی ہوئی تھی؛
حضرت علیؑ فرماتے ہیں:

"میدانِ خُلب میں جب خطرہ بڑھ جاتا تھا تو ہم رسول اللہ
کے دامن سے لگ جاتے تھے، وہ دشمن سے، سب سے زیادہ
قریب رہتے تھے!"

خُلب بدر میں ابی بن خلف آپ کے قریب آیا اور پکارا،
"محمد کہاں ہیں؟ میں انھیں قتل کروں گا!"

یہ کہہ کر وہ آنحضرتؐ کی طرف حملہ کرنے کے لئے پکا،
صحابہ آپ کے اور اس کے مابین حائل ہو گئے، مگر آپ نے

فرمایا "اسے آنے دو! اسے راستہ دے دو!"

پھر آپ نے ایک صحابی سے حربہ لے لیا اور اس پر وار کیا
وہ وار کھا کر گر گیا اور ہلاک ہو گیا۔ آنحضرتؐ نے اپنی ساری
زندگی میں اس شخص کے علاوہ کسی کو قتل نہیں کیا!

حضرت علیؑ کی بہادری

غزوة خندق میں عرب کا بہت بڑا اور مشہور پہلوان 'عمیر بن عبد
میدان میں آیا اور لعرہ زن ہوا!

"ہے کوئی لڑنے والا؟"

حضرت علیؑ کھڑے ہوئے اور کہا
"یا رسول اللہ میں جاؤں گا!"

آپ نے فرمایا:

"بیٹھ جاؤ جانتے ہیں یہ عمر وہ ہے!"

دو مرتبہ اس کے بعد پھر عمرو نے مبارز طلبی کی 'ہر مرتبہ آنحضرت
نے حضرت علیؑ کو ہی کہہ کر بٹھا دیا 'اب کی بار حضرت علیؑ نے کہا
"میں لڑوں گا اگرچہ وہ عمر وہی کیوں نہ ہو!"

رسول اللہؐ نے اجازت دے دی 'اپنی شمشیر عطا فرمائی پھر
اپنا علمہ مبارک آسمان کی طرف اٹھا کر ان کی کامیابی کے لئے
دعا فرمائی :-

حضرت علیؓ عمرو کے سامنے پہنچے، وہ آپ کو پہچان نہیں پایا کیونکہ
وہ لوہے میں غرق تھا، اس نے کہا،

"تم کون ہو؟"

آپ نے فرمایا:

"علی"

وہ بولا:

"ابن عبد منات؟"

فرمایا:

علی بن ابی طالب؛

عمرو نے کہا

"اے ابن انجی کسی اور کو بھیج، جو تجھ سے زیادہ مضبوط و توانا

ہو، میں تیرا خون بہانا نہیں چاہتا، کیونکہ تیرا باپ میرا دوست تھا۔"

حضرت علیؓ نے فرمایا:

"خدا کی قسم تیرا خون بہانے میں مجھے ذرا بھی تامل نہ ہوگا!"

عمرو کو غصہ آگیا، اور وہ لڑنے کو تیار ہو گیا، حضرت علیؓ نے فرمایا:

میں کس طرح مقابلہ کروں جب کہ تو لکھوڑے پر سوار ہے اور

میں پیادہ پا؟ میرے ساتھ تو بھی زمین پر آجا۔"

عمر و گھوڑے سے اتر آیا، دو دن ایک دوسرے سے گتھے گئے
عمر نے داریا، حضرت علی کا سر مبارک زخمی ہو گیا، حضرت علی
نے داریا، گردن پر، وہ اڑ گئی، مسلمانوں نے جوش میں آ کر لغزہ
بجکیر بلند کیا،

فاتح خیبر

غزوة خیبر کے موقع پر آنحضرت صلی اللہ علیہ وسلم نے ہر روز ایک صحابی کو قلعہ پر دوسرے کرنے کے لئے بھیجا، لیکن کوئی فتح نہ کر سکا؛

ایک روز آپ نے فرمایا:-

"محل میں اس شخص کو جھنڈا دوں گا جسے اللہ اور اس کا رسول چاہتے ہیں اللہ اسی کے ہاتھ پر فتح دے گا!"

دوسرے روز آپ نے حضرت علی کو طلب کیا آپ آشوب چشم میں مبتلا تھے، آنحضرت نے اپنا لہاب دہن آپ کی دونوں آنکھوں پر لگایا، پھر ارشاد فرمایا:

"یہ جھنڈا لا اور آگے بڑھو یہاں تک کہ خدا تمہیں فتح دے!" پھر آنحضرت نے حضرت علی کی کامیابی کے لئے دست دعا بلند کئے، حضرت علی جھنڈا لے کر آگے بڑھے اور قلعہ کے نیچے پہنچے، قلعہ دے مقابلہ کے لئے نکلے، ایک بہادر سامنے آیا جسے آپ نے قتل کر دیا

پھر مقتول کا بھائی مقابلہ کے لئے آیا، اس نے آتے ہی زور دار حملہ
 حضرت علی پر کیا۔ حضرت علی نے قلعہ کا دروازہ اکھاڑ ڈالا اور جھپٹ
 کر اس پر حملہ کر کے قتل کر دیا، آپ لڑ رہے تھے اور وہ دروازہ آپ
 کے ہاتھ میں تھا، یہاں تک کہ خدا نے آپ کو فتح مرحمت فرمائی، پھر
 آپ نے اسے اپنی پیٹھ کے پیچھے پھینک دیا۔

اس دروازہ کا طول اتنی بالشت تھا اس اٹھانے کی سادھ
 آدمیوں نے کوشش کی مگر کامیاب نہ ہو سکے اس سے حضرت علی کی
 فرط قوت اور فرط شجاعت کا اندازہ ہو سکتا ہے۔

ہادی اور ایک خارجی

خلفہ عباسی ہادی اپنے گدھے پر سرار ہو کر نکلا اپنے ایک باغ میں پہنچا، خالی ہاتھ تھا، تلوار تک پاس نہیں تھی بعض مصاحب ساتھ تھے، اتنے میں اطلاع ملی کہ فلاں باغی خارجی کو آپ کے سپاہیوں نے گرفتار کر لیا ہے، ہادی نے فوراً اُسے حاضر کرنے کا حکم دیا، وہ لایا گیا، دو آدمی جو مسلح تھے اُسے پکڑے ہوئے تھے، خارجی نے جب ہادی کو دیکھا تو زور لگا کر اپنے کو چھڑا لیا اور ایک آدمی سے تلوار چھین کر ہادی کی طرف حملہ کرنے کے لئے بڑھا، یہ منظر دیکھ کر سب بھاگ کھڑے ہوئے، لیکن ہادی نے اپنی جگہ سے جنبش بھی نہیں کی، یہاں تک کہ خارجی بہت قریب آ گیا اور تلوار سونت لی کہ ایک ہی وار میں خاتمہ کر دے۔

ہادی نے خارجی کے پس پشت اشارہ کرتے ہوئے کہا:

اے غلام اس کی گردن اڑا دے!

حالانکہ وہاں کوئی غلام نہیں تھا، لیکن یہ آواز سن کر خارجی نے

پیچھے مڑ کر دیکھا 'ہادی چلدی سے اتر ا اور خارجی کی گردن پکڑ لی پھر
 اسی سے تلوار چھین لی ' اور اسی تلوار سے اُسے قتل کر دیا
 قتل کرنے کے بعد ' وہ اپنے گدھے پر سوار ہوا ' اب بھگڑے
 ایک ایک کر کے جمع ہونے لگے ' سب کے خوف و دہشت کے باعث
 چہرے اترے ہوئے تھے ' رنگ زرد تھا ' لیکن ہادی نے کسی سے
 باز پرس نہیں کی ' لیکن یہ اصول بنا لیا کہ پھر کبھی تلوار لیے بغیر باہر
 نہیں نکلا ۔

خدا کا شکر

عمر بن ملا خلیفہ شام سے ملنے کے لئے چلا۔ راستہ میں اس کے پاؤں میں کوئی زہریلا مادہ پیدا ہو گیا جب وہ شام پہنچا، تو زہر مارے بدن پر حاوی ہوتا جا رہا تھا۔

خلیفہ نے اطبا کو بلایا، ان سب نے بالاتفاق ترائے وحی کہ جب تک پاؤں کا ٹائٹن نہیں جائے گا، صحت نہیں ہو سکتی، لوگوں نے بے ہوش کرنے کی تیاریاں کیں، عمر نے کہا،

”خدا کی قسم میں یہ نہیں چاہتا کہ ذکر خدا سے غافل رہوں!“
جب ٹائٹن کا ٹی ٹی گئی، تو نظر آسمان کی طرف اٹھائی اور کہا
”اے اللہ، اگر چہ، تو نے میرا ایک عصز لے لیا، لیکن دوسرے
اعضا تو باقی ہیں!“

ابھی وہ یہ بات ختم نہیں کر پائے تھے کہ خبر ملی کہ ان کا بیٹا
چھت سے نیچے گر پڑا اور مر گیا، انھوں نے پھر آسمان کی طرف
نگاہ اٹھائی اور کہا،

"اے اللہ، اگر تو نے میرا ایک بیٹا لیا، لیکن تیرے دیئے
ہوئے دوسرے بیٹے تو موجود ہیں، اے اللہ، ہر حالت میں
تیرا شکر ہے!"

اقتصاد اور میانہ روی

۳۲۸

تذکره اولیاد اهل حق

حضرت عمر کا سوال!

حکایت ہے کہ حضرت عمر نے ایک مرتبہ بعض صالحین سے
ریاضت کیا۔

"کیا تم مجھ میں کوئی ایسی بات دیکھتے ہو جو تمہیں ناپسند ہو؟"
ایک نے کہا۔

"ہاں" — تمہارے دسترخوان پر دو روٹیاں ہوتی ہیں
تمہارے پاس دو قمیص ہیں، ایک دن کے لئے ایک رات کے لئے۔
حضرت نے پوچھا،

"کچھ اور؟"

جواب ملا:

"نہیں!"

آپ نے کہا،

"خدا کی قسم اب ایسا کبھی نہیں ہوگا!"

چنانچہ حضرت عمر نے یہ طریقہ ترک کر دیا، اس لئے کہ

یہ اسراف و تمذیر کی حد تک پہنچتا تھا، وہ اس لئے اپنے پاس
کوئی زیادہ چیز نہیں رکھنا چاہتے تھے کہ وہی مسلمانوں کے
کام آئے۔

خلیفہ منصور

خلیفہ منصور خرچ کرنے کے معاملہ میں بہت محتاط تھا اس نے اپنی اسی جرسی کی بدولت خزانوں کو باللب بھر رکھا تھا یہ ساری دولت وہ اپنے بیٹے ہمدی کے لئے چھوڑ گیا تاکہ وہ اطمینان اور دل جمعی کے ساتھ حکومت کر سکے، حکومت کی توسیع و استحکام کے سلسلہ میں جتنا چاہے خرچ کرے اور کبھی یہ اندلیش نہ ہو کہ روپیہ ختم ہو جائے گا، یا کم پڑ جائے گا۔

چنانچہ ہمدی نے اس دولت سے پورا پورا فائدہ اٹھایا اور اپنی حکومت کے قیام و استحکام کے لئے بے دریغ روپیہ صرف کیا اور بڑی شان سے حکومت و فرمان روائی کی۔

خزسی کا نتیجہ

حکایت ہے کہ محمد بن حمزہ بہت فضول خرچ تھا، اس کے والد نے بہت زیادہ دولت اس کے لئے چھوڑی تھی، لیکن اس نے اپنی فضول خرچی کے باعث یہ ساری دولت بہت مختصر سی مدت میں ختم کر دی اور نوبت یہاں تک پہنچی کہ ایک پسیہ کو محتاج ہو گیا، اور سوال کی ذلت تک برداشت کرنا پڑی۔

محمد بن حمزہ کے چچا زاد بھائی کا انتقال ہوا، اس کا کوئی وارث نہیں تھا، وہ محمد کے لئے سترہ سو درہم بطور ترکہ کے چھوڑ گیا، محمد نے یہ رقم لے لی، اللہ کا شکر ادا کیا، اور پھر اتنی احتیاط سے زندگی بسر کی کہ رفتہ رفتہ وہ بڑا مالدار بن گیا، اور ساری عمر اسی طرح بسر کرتا رہا۔

فقیر اور خراج

ایک مفلول خراج دولت مند سے ایک فقیر نے کہا:

"ایک دینار مجھے عطا کیجئے!"

دولت مند کہ بہت حیرت ہوئی اس نے کہا

"تم اتنا زیادہ مجھ سے کیوں مانگتے ہو؟ حالانکہ دوسروں سے

کم ہی طلب کرتے ہو؟"

فقیر نے جواب دیا:

"دوسرے لوگوں سے مجھے امید ہے کہ پھر دوبارہ بھی ان سے مجھے

کچھ نہ کچھ ملے گا، لیکن آپ کا ہاتھ کھلا ہوا ہے، لہذا آئندہ آپ سے بھیک ملنے کی کوئی توقع نہیں ہے، کیونکہ آپ خود مفلس ہو چکے ہیں گئے۔"

وہ شخص ان باتوں سے بہت متاثر ہوا اور پھر احتیاط و

بزرگی کی زندگی بسر کرنے لگا۔

۳۵۲
(۱۴۳)

صاف جواب

حسن بن سہیل خلیفہ مامون کا وزیر بہت سخی اور جواد تھا
بے دھرم لوگوں کو عطایا و تیار تھا، ایک مرتبہ ایک اعرابی
نے اُسے لکھا:

”اے حسن یہ راستہ احسان کا نہیں جو تو نے اختیار کر رکھا ہے
کیا تجھے نہیں معلوم کہ اسراف میں کئی بھلائی ہیں؟“
حسن نے اعرابی کو جواب دیتے ہوئے لکھا:-
”کیا تجھے نہیں معلوم کہ بھلائی میں اور نیکی میں اسراف ہوتا ہی
نہیں؟“

عجیب سوال

امام ابو یوسف کی مجلس میں ایک شخص پابندی سے حاضر ہوا کرتا تھا، لیکن خاموش بیٹھتا رہتا تھا، نہ کبھی کوئی سوال کرتا تھا نہ بات کرتا تھا ایک روز امام صاحب نے اس سے پوچھا:

”کیا بات ہے نہ تم کوئی بات کرتے ہو، نہ سوال پوچھتے ہو؟“
وہ کہنے لگا:

قاضی صاحب یہ بتائیے، روزہ کب افطار کرنا چاہیے؟“
قاضی صاحب نے فرمایا:

”جب آفتاب غروب ہو جائے!“
اس نے پوچھا:

”اگر سورج آدھی رات تک نہ غروب ہو تو؟“

قاضی صاحب مسکرائے، اور فرمایا:

”بے وقوف آدمی کے لئے خاموش رہنا ہی اس کی زینت ہے!“

سچا بیٹا!

ایک تاجر کا انتقال ہو گیا، اس نے بہت سی دولت اپنے پیچھے چھوڑی۔ اس کا ایک ہی لڑکا تھا، جو وارث ہو سکتا تھا، لیکن وہ عرصہ سے لاپتہ تھا اور اب کسی کے ذہن میں اس کی صورت اور یاد بھی باقی نہیں رہ گئی تھی!

ایک عرصہ کے بعد تین زجواؤں نے 'مرحوم تاجر کا بیٹا ہونے کا دعویٰ کیا، یہ تینوں تاحضی کے پاس آئے، اور اپنا مقدمہ پیش کیا تاحضی نے مرحوم تاجر کی ایک تصویر منگوائی اور کہا:

”جو اس تصویر پر مندوق کا ٹھیک نشانہ لگائے گا وہی وارث قرار پائے گا۔ تینوں میں سے دو تیار ہو گئے، لیکن تیسرا پریشان ہو گیا، اس کے چہرے پر فکر و غم کے آثار نمایاں ہو گئے، اس کی آنکھوں سے آنسو بہنے لگے، اس نے کہا:

”ناممکن ہے کہ میں اپنے باپ کی تصویر کو نشانہ بناؤں، خواہ وہ ایک کاغذ ہی پر کیوں نہ ہو، مجھے پروا نہیں اگر میری

میراث منالٰح ہو جائے !
تامنی نے سمجھ لیا یہی اپنے باپ کا حقیقی بیٹا ہے اور میراث
کا اسی کے لئے فیصلہ کر دیا !

حضرت سلیمانؑ کا فیصلہ!

دو عورتیں کہیں جا رہی تھیں، دونوں کی گردنوں میں ان کے بچے تھے راستہ میں ایک بھیڑیا ملا، اس نے ایک بچے کو ہلاک کر دیا، اب صرف ایک بچہ رہ گیا، اس پر ان دونوں میں جھگڑا ہونے لگا، ایک کہتی، یہ میرا بچہ ہے، دوسری کہتی نہیں میرا ہے، یہ دونوں اسی طرح جھگڑتی ہوئی حضرت سلیمان علیہ السلام کے پاس پہنچیں، انھوں نے ان دونوں کی ساری داستان سن کر فرمایا:-

"مجھے چھری دو، میں اس بچہ کے دو ٹکڑے کروں گا، اور تم دونوں کو ایک ایک سے دوں گا!"

ایک عورت بولی

"کیا آپ اسے کاٹ ڈالیں گے یا رسول اللہ؟"

آپ نے فرمایا:

"ہاں!"

وہ کہنے لگی

”ایمانہ کیجئے، میں اپنے دعوے سے دستبردار ہوتی ہوں!“

حضرت نے فرمایا:

”مے جا یہ تیرا ہی بچہ ہے!“

یزید اور معاویہ

ایک مرتبہ امیر معاویہ اپنے بیٹے یزید پر کسی غلطی کے باعث بہت
خفا ہو گئے، کچھ روز بعد انھوں نے 'احنف بن قیس کو طلب کیا اور کہا
"ذرا ادلاؤ کے بارے میں رائے تو دو، کیا خیال ہے تمہارا ادلاؤ
کے متعلق؟"

"احنف نے یہ سوال سن کر بڑی سنجیدگی سے کہا:
"ہماری ادلاؤ ہمارے دل کا پھل ہے، ہماری پیٹھ کا سہارا ہے
ہم اس کے لئے سرسبز زمین ہیں، اور سایہ کرنے والا آسمان ہیں وہ
جو مانگے دے دو، وہ بگڑ بیٹھے، تم منا لو اس پر غصہ نہ کرو، ورنہ
تمہاری زندگی سے زیادہ موت کی طالب ہوگی!"
معاویہ نے کہا:

"احنف، تم نے بڑی اچھی باتیں کیں، میرا دل بہل گیا، بوجھ اتر
گیا، یزید سے میں خفا تھا، اب میرا دل اس سے صاف ہو گیا۔"

باپ اور بیٹا!

ایک باپ اپنے بیٹے سے ہمیشہ کہا کرتا تھا،
"تو کبھی نلاح نہیں پائے گا!"

بیٹا، باپ کا شہر چھوڑ کر کہیں اور ہجرت کر گیا، قسمت نے
اس کا ساتھ دیا۔ وہ گورنر ادالی بنا دیا گیا، اس نے حاکم شہر کو
جہاں اس کا باپ رہتا تھا، ایک فرمان بھیجا کہ وہ اس کے والد
کو فوراً گرفتار کر کے، اور تنکڑی بیڑی لگا کر اس کے پاس بھیجے۔
حاکم نے فوراً حکم کی تعمیل کی، جب وہ پہنچ گیا تو بیٹے نے
ملازموں سے کہا،

"تنکڑی کاٹ دو، بیڑی اتار دو، حمام میں لے جاؤ، اچھے
اچھے کپڑے پہناؤ، پھر میرے پاس لاؤ!"
اس حکم کی بھی تعمیل ہوئی، جب آنا سامنا ہوا تو باپ سے
بیٹے نے کہا؛

"کیا آپ نے مجھے پہچانا؟"

دہ بولا

"نہیں!"

لڑکے نے کہا،

"میں آپ کا فلاں بیٹا ہوں، جس کے بارے میں آپ فرمایا کرتے تھے، کبھی نلاح نہیں پائے گا، کہئے اب آپ کیا دیکھ رہے ہیں، اور کیا رائے ہے آپ کی؟"

باپ نے جواب دیا،

"میں اپنی رائے پر اب بھی قائم ہوں، سعادت مند بیٹے باپ سے وہ سلوک نہیں کرتے جو تو نے میرے ساتھ کیا!"

نالائق اولاد!

ایک دولت مند تاجر جب بوڑھا ہو گیا، اس کے قوی کمزور
 پڑ گئے اور طاقت جواب دے گئی، تو اپنا سب کچھ اس نے اپنی
 اولاد کو سونپ دیا کچھ ولوں تک یہ لڑکے باپ کا مان رکھتے رہے
 لیکن تھوڑے عرصہ کے بعد وہ ان پر بوجھ سا محسوس ہونے لگا اب
 بیباپ کی عزت تھی، نہ تو قیر کپڑے بناتے تھے تو بھی بہت سی
 باتیں بنا کے، اور کھانا کھلاتے تھے تو بھی منہ بنا کے۔

باپ نے جب یہ کیفیت دیکھی تو دل ہی دل میں بہت ناوم
 ہوا کہ ناحق جوش پدری میں اپنا سب کچھ خود ہی لٹا بیٹھا، ایک
 روز ایک پرانا دوست بوڑھے کے پاس آیا اور اسے بہت بڑی
 رقم دی۔ یہ رقم اس نے کبھی قرض لی تھی۔ اور بوڑھا اس کی وصولی سے
 بالکل مایوس ہو چکا تھا۔ رقم لے کر اس نے ایک مضبوط بکس میں بند
 کر دی اور اولاد میں سے کسی کو ایک کو ایک پائی بھی نہ دی
 اولاد نے جو یہ دیکھا کہ باپ کے پاس پھر دولت آگئی ہے

پھر اس کی خاطر داشت ہونے لگی، اس کی عزت و توقیر پھر واپس آگئی، لیکن بڑھے کو جو سبق ملا تھا وہ ایسا نہیں تھا جسے وہ فراموش کر دیتا، اس نے کسی کو اس رقم میں سے کچھ بھی نہیں دیا۔

جب اس کی وفات ہوئی، تو سب لڑکے صندوق کے پاس آئے ہوئے کہ دیکھیں اس میں سے کیا نکلتا ہے؟ اور جو کچھ نکلے اُسے آپس میں تقسیم کر لیں، چنانچہ بڑے اشتیاق اور اتہام کے ساتھ وہ صندوق کھولا، لیکن دیکھتے کیا ہیں، اس میں سونے چاندی کے بجائے پتھر بھرے ہوئے ہیں، اور ان پتھروں پر ایک رقم رکھا ہوا ہے، رقم پڑھا تو اس میں لکھا تھا:

اللہ تعالیٰ میں یہ قدرت ہے کہ وہ مالائق اولاد کے لئے

سونے کو پتھروں اور سنگریزوں میں تبدیل کر دے؛


یا کس ہو کر ان لوگوں نے وہ پتھر بھینک دیئے، واقعہ یہ تھا کہ

باپ نے لڑکوں کی مالالتقی سے متاثر ہو کر وہ رقم ایک یتیم خانہ کو

دے دی تھی، اور صندوق میں پتھر بھر دیئے تھے

سمع و طاعت

۳۹۶



بندگی کی مثال!

اسلام کی تاریخ حضرت ابو عبیدہ بن جراح کو اوران کے ہمیشہ باقی رہنے والے کارناموں کو کبھی فراموش نہیں کر سکتی؛ غزوہ بدر کا واقعہ ہے کہ آنحضرت نے حضرت ابو عبیدہ کو جہاد کا حکم دیا۔ حکم نبوی پا کر وہ میدان جنگ میں کود پڑے، اتفاق کی بات آنا سا مناجس حریف سے ہوا وہ کوئی اور نہیں ابو عبیدہ کے والد تھے، بیٹا اسلام لاجکا تھا، باپ اب تک کفر پر قائم تھا۔ باپ کو سامنے دیکھ کر حضرت ابو عبیدہ فرابھی نہ جھپکے، مقابلہ ہوا، بیٹے نے باپ کو قتل کر دیا، سر کاٹا اور، رسول اللہ کے قدموں پر لاکر ڈال دیا۔

”یہ میرے باپ کا سر ہے، جسے میں نے اللہ اور اس کے رسول کی اطاعت کرتے ہوئے کاٹ ڈالا۔“

عمرؓ اور خالدؓ

حضرت خالدؓ سیف اللہ کے لقب سے مشہور ہیں، آپ نے اسلام کے حدود مملکت میں بہت کافی توسیع کی، سرکار رسالت کے دربار سے بارہا آپ کو خوشنودی کے پروانے حاصل ہوئے۔

ان ہی حضرت خالدؓ کو جو جیش اسلامیہ کے سپہ سالار تھے، اس حالت میں کہ شام کی جنگ جاری تھی، دفعۃً سپہ سالاری سے معزول کر دیا؛

حضرت خالدؓ نے یہ حکم سنا، خاموشی اور اطاعت مندی سے یہ فرمان قبول کیا، اور سپہ سالار کے بجائے ایک سپاہی کی حیثیت سے اس دقت تک لڑتے رہے جب تک کامیابی کے ساتھ جنگ ختم نہیں ہو گئی اور اسلام کا پرچم وہاں لہرانے نہیں لگا۔

خلیفہ اور کوتوال شہر

عبداللہ بن مالک کہتے ہیں خلیفہ ہمدی کے زمانہ میں کوتوالی کا منصب میرے ہاتھ میں تھا ' ہمدی مجھے ہادی کے مصاحبوں اور ندیوں کے بارے میں حکم بھیجا کرتا تھا کہ فلاں فلاں کو گرفتار کر لو ' انہیں جیل میں ڈال دو ' ان کے ساتھ سختی کا برتاؤ کر دو ' کہ یہ لوگ ہادی کو بگاڑ رہے ہیں ' میں خلیفہ کے احکام کی بے چوں و چرا تعمیل کیا کرتا تھا ہادی اپنے دوستوں کی مجھ سے سفارش کرتا تھا ' اور چاہتا تھا میں ان کو گرفتاروں کے ساتھ رعایت اور حسن سلوک کا برتاؤ کروں ' لیکن میں نے اس کی سفارش پر کبھی توجہ نہیں کی ' اپنا کام کرتا رہا ' اور ہمدی کے ہدایات پر عمل پیرا رہا '

یہاں تک کہ وہ زمانہ آیا کہ ہمدی کا انتقال ہو گیا ' اور ہادی تخت خلافت پر متمکن ہوا ' اب مجھے یقین ہو گیا ' ہلاکت میرے انتظار میں ہے ' موت سے اب مجھے کوئی نہیں بچا سکتا ' ایک روز ہادی نے مجھے بلوا بھیجا ' میں پہنچا ' اس حالت میں کہ کفن سر سے پیسے ہوئے

تھا، اور حوط لگائے ہوئے تھا، میں نے دیکھا، ہادی، ایک کرسی پر بیٹھا ہے، قتل کے وقت جس چمڑے پر مقتول کو بٹھاتے تھے وہ سامنے بچھا ہے، اور تلوار اس کے ہاتھ میں ہے، چہرے پر غضب کے آثار ہو رہے ہیں۔ میں نے خلیفہ سے کہا

"السلام علیکم"

خلیفہ نے جواب دیا

خدا تجھے سلامت نہ رکھے!"

چہرہ گریا ہوا

"کیا تجھے یاد ہے حذالی کو امیر المؤمنین (مرحوم خلیفہ) نے گرفتار

کرا یا تھا۔ تجھ سے میں نے اس کی سفارش کی تھی، اور تو نے میری

سفارش پر ذرا بھی توجہ نہیں کی تھی؟ — اور صرف یہی نہیں

اور بھی میرے فلاں فلاں ندیموں اور مصاحبوں کو امیر المؤمنین کے

حکم سے گرفتار کیا گیا اور تو نے انھیں کھلیں پنہائیں، اور میری سہمی

دسفارش کا ذرا بھی لحاظ نہیں کیا؟"

میں نے کہا

"ہاں امیر المؤمنین مجھ سے سب یاد ہے، کیا آپ مجھے کچھ عرض کرنے

کی اجازت مرحمت فرمائیں گے؟"

فرمایا

"کیا کہنا چاہتا ہے؟"

میں نے کہا:

"خدا امیر المؤمنین کو سلامت رکھے، یہ ارشاد فرمائیے کہ اگر آپ
مجھے اسی منصب پر بحال رکھیں، جس پر میں مرحوم امیر المؤمنین کے
عہد میں فائز تھا، آپ مجھے حکم دیں کہ فلاں کے ساتھ سختی کا سلوک
کر دے اسے جیل میں ڈال دو، اور آپ کے صاحبزادے مجھ سے کہیں کہ
یہ کچھ نہ کر دو۔۔۔ پھر میں کیا کروں؟ آپ کا حکم مالہ آپ کے
صاحبزادے کا؟ کیا آپ کی نافرمانی کروں۔۔۔؟"

خلیفہ ہادی نے کہا:

"ہرگز نہیں!"

میں نے کہا

"بس تو جیسا میں آپ کے والد کا دنا دار تھا، ویسا ہی آپ
ارہوں گا، لیکن آپ کی اولاد کا نہیں!"

خلیفہ نے مجھے قریب کر لیا، میں نے اس کے ہاتھ چومے!

پھر خلیفہ خوش ہو گیا، اور میں عافیت اور اطمینان کی زندگی بسر
رہنے لگا،

(عقد الفرید)

احمد بن طولون

مصر کا دالی احمد بن طولون حالانکہ بڑا جابر، خوشخوار اور سفاک
شخص تھا لیکن وہ عدل کو پسند کرتا تھا اور مظلوم کو ظالم کے پنجے
سے چھڑا لیتا تھا۔
حکایت ہے:

احمد بن طولون کے بیٹے عباس نے ایک مغینہ کو بلایا اس حالت
میں کہ وہ شراب و کباب کے شغل میں مصروف تھا۔ مصر کے ایک
صالح اور متقی شخص نے مغینہ کو آتے ہوئے دیکھا۔ اس کے ساتھ غلام
تھا جو جنگ درباب اٹھائے ہوئے تھا۔ اس شخص نے غلام سے
رباب چسین لیا اور اُسے ٹکڑے کر دیا۔ عباس باپ کے پاس آیا اور
اُسے اس واقعہ کی اطلاع دی۔

احمد نے حکم دیا اس شخص کو حاضر کیا جائے جب وہ سامنے
آیا تو احمد نے اس سے پوچھا۔
"کیا تو نے رباب توڑا ہے؟"

مرد صالح نے جواب دیا۔

"ہاں"

احمد نے پوچھا

"تم جانتے ہو۔ یہ حرکت تم نے کس کے ساتھ کی؟"

مرد صالح نے جواب دیا

"ہاں — وہ آپ کا بیٹا عباس ہے جس کے رنگ میں بھنگ

کرنے کا میں مجرم ہوں؟"

احمد نے پوچھا

"کیا تم نے اس لئے بھی اس کی عزت نہ کی کہ وہ میرا بیٹا تھا؟"

مرد صالح نے جواب میں کہا

"کیا میں اس کی عزت کرتا حالانکہ وہ خدا کی معصیت کے ترچب

بودہا تھا، کیا آپ نہیں جانتے جہاں خالق کی معصیت کا امکان ہو۔

ہاں مخلوق کی اطاعت نہیں کرنی چاہیے خواہ وہ کتنی بڑی شخصیت

یوں نہ ہو۔"

احمد نے سر جھکا لیا اور پھر کہا

"سہرنا فرمائی کی سزا میں دے کر رہتا ہوں لیکن اس معاملہ میں تمہارے

معلق ہوں۔"

شرابی بادشاہ

حکایت ہے کہ ایک بادشاہ بیٹھا ہوا شراب پی رہا تھا اتنے میں ایک شخص آیا جس کے زہر و تقوے کی دھوم تھی بادشاہ نے شراب کا جام بھرا اور زائد کے سامنے پیش کیا، اس شخص نے جام شراب قبول کرنے سے انکار کر دیا۔

بادشاہ نے کہا

”کیا میری نافرمانی کر کے تو میرے غصے کو ابھارتا چاہتا ہے؟“

اس شخص نے جواب دیا

”اے بادشاہ کیا تو چاہتا ہے کہ میں خدا کی نافرمانی کروں اور

اس کے غضب کو دعوت دوں؟ ہنس خدا کی قسم ایسا کبھی نہیں ہو سکتا

اگرچہ بادشاہ کی تلوار میری گردن اڑا دے، کیا بادشاہ کے کانوں تک

قرآن کی یہ آیت نہیں گئی اِنَّمَا الْخَمْرُ وَالْمَيْسِرُ وَالْاِنصَابُ وَالْا

ذَلَامُ حَسْبُ مِنْ عَمَلِ الشَّيْطَانِ فَاجْتَبُواْ

ہاں یہ جواب سنکر بہت خوش ہوا، النام واکرام سے

ملا مال کر دیا اس کی فتح نفس اور طہارت خیال کی بہت تعریف

کی اور کہا

یہ شخص خدا کے معاملہ میں کسی سے نہیں ڈرتا۔

بہترین سفارش

خليفة متوكل بالله انہی مجلس میں مسرور و مطمئن بیٹھا ہوا اور عیش وے رہا تھا اتنے میں اس کا ایک جاسوس آیا اور اس نے خبر دی کہ فرقہ امامیہ کے مشہور امام حضرت علی الہادی نے اپنے پاس بہت سا ذخیرہ سازد سامان جنگ کا فراہم کر لیا ہے ان کا ارادہ یہ ہے کہ وہ امیر المومنین کے خلاف بغاوت کا اعلان کر کے خروج کریں مگر یہ باتیں سن کر بہت پریشان ہوا اس نے ترک سپاہیوں کو حکم دیا کہ رات کی تاریکی میں حضرت علی الہادی کے گھر پر چھاپہ ماریں اور انہیں قتل کریں۔

ترک سپاہی اس وقت جب آبادی سوچکی تھی اور رات کا سناٹا اپنا جھنڈا لہرا رہا تھا۔ حضرت علی الہادی کے گھر پر پہنچے، دیکھتے کیا ہیں کہ دروازہ کھڑا ہوا ہے اور اس پر بالوں کا ایک پردہ پڑا ہے اور حضرت علی الہادی قبلہ رو بیٹھے ہوئے قرآن مجید کی آیات جو وعدہ و وعید سے متعلق تھیں تلاوت فرما رہے ہیں آپ گھری زمین پر بیٹھے تھے۔ جہاں

ریت اور سنگریزوں کی کثرت تھی آپ کے اور زمین کے درمیان کوئی
فرق حائل نہیں تھا۔

سپاہی اسی حالت میں حضرت علی الہادی کو خلیفہ متوکل کے
پاس لے گیا۔ متوکل کی مجلس میں شراب جی ہوئی تھی، بادہ ناب کا
دور چل رہا تھا اور وہ خود جام بدست بیٹھا تھا اس نے جب حضرت
علی الہادی کو آتے دیکھا تو ادب و احترام کے جذبہ سے اٹھ
کھڑا ہوا، آپ کی تعظیم کی اور اپنے پہلو میں بیٹھایا اور پھر جام شراب
آپ کی خدمت میں پیش کیا

حضرت علی الہادی نے کہا
"اے امیر المؤمنین میرے خون اور گوشت میں شراب نے کبھی تیرا
نہیں کی لہذا مجھے معاف رکھیے۔"

خلیفہ نے جام واپس لے لیا۔ اور کہا
"تو پھر کچھ اشعار سنائیے"

حضرت علی الہادی نے فرمایا
"مجھے شعر و شاعری سے زیادہ دلچسپی نہیں۔"

متوکل نے کہا
"میری درخواست رو نہ کیجئے۔"

حضرت علی الہادی نے اس کے جواب میں چند شعر سنائے جو یہ تھے۔
 " وہ لگ جب قبر میں پہنچ گئے تو پوچھنے والے نے پوچھا "
 " تمہارا تخت حکومت کیا ہوا تمہارا تاج شہر یاری کہاں ہے "
 " تمہارے لباسِ فاخرہ کدھر گئے ۔ "
 " وہ چہرے کہاں ہیں جن کے پس پردہ "
 " ستارہ بجا کرتے تھے اور راگِ درنگ کی آوازیں آیا کرتی تھیں "
 " انہوں نے بہت عرصہ تک شرابیں پیں اچھے اچھے کھانے کھائے "
 " اور آخر کار ایک عرصہ دراز کے بعد خود زمانے نے انہیں کھالیا۔ "
 " حضرت علی الہادی نے اسٹار ختم کئے تو دیکھا مٹرکل کی آنکھوں سے
 آنسو جاری ہیں اور وہ بے تحاشہ رو رہا ہے اس نے شراب کے برتن
 پھینک دیئے اور مجلسِ برخواستہ کر دی پھر بڑے اعزاز و اکرام کے
 ساتھ اس نے حضرت کو ان کے گھر پہنچا دیا۔

ادب شاہانہ

ایک دولت مند شخص راستہ میں کھڑا ایک بہت بڑے تاجر سے گفتگو کر رہا تھا۔ اتنے میں ایک حبشی غلام ادھر سے گزرا اس نے دولت مند کو سلام کیا، دولت مند نے بڑے اخلاق و تپاک سے اس کے سلام کا جواب دیا، تاجر کو اس بات پر بڑی حیرت ہوئی اس نے کہا "آپ ایک حبشی غلام سے سلام کلام کرتے ہیں جو دو کوڑی کی قیمت بھی نہیں رکھتا، یہ بات آپ کی علو کے شان کے خلاف ہے۔"

امیر نے جواب دیا

"کیا میرے لئے یہ مناسب تھا کہ یہ حبشی غلام ادب اور اخلاق کے لحاظ سے مجھ سے بڑھ جاتا؟"

تاجر نے کہا

"آپ نے سچ فرمایا ادب شاہانہ اسی کا نام ہے۔"

غیبت اور سازش

۳۸۲

شاهنامه

بدترین جرم

ایک شخص عبد الملک بن مردان کی خدمت میں حاضر ہوا اور کہنے لگا۔
"آپ سے میں کچھ راز کی بات کہنا چاہتا ہوں۔"
عبد الملک نے اپنے مصاحبوں سے کہا
"آپ لوگ ذرا تخلیہ کا موقع دیں!"
وہ سب لوگ اٹھ گئے پھر عبد الملک نے قبل اس کے کہ وہ
شخص کچھ کہے اس سے کہا۔

"دیکھو میری مدح نہ کرنا میں اپنے آپ کو خوب پہچانتا ہوں
نہ مجھ سے جھوٹ بولنا جھوٹا بغیر سزا پائے میرے پاس سے بچ کر
نہیں جاسکتا اور نہ کسی کی لٹائی بھجائی کرنا کیونکہ چیل خوری سب سے
بڑا جرم ہے اب کہہ کیا کہتے ہو؟"
وہ کچھ نہیں بولا اور چپ چاپ چلا گیا۔

سلیمان بن عبد الملک

ایک شخص سلیمان بن عبد الملک کی خدمت میں حاضر ہوا اور اس سے کچھ راز کی باتیں کرنے کی اجازت چاہی اور کہنے لگا۔

"یا امیر المؤمنین، میں آپ سے ایک ایسی بات کہنا چاہتا ہوں، اندیشہ ہے کہ آپ اسے ناپسند کریں گے، لیکن اگر اسے مان لیں تو آپ کے لئے خوشی ہی خوشی ہے!"

سلیمان نے کہا

"کہو، کیا کہتے ہو؟"

وہ کہنے لگا۔

"یا امیر المؤمنین، آپ کو ایسے لوگوں نے گھیر رکھا ہے جو آپ کی دنیا اپنے دین کے عوض خرید رہے ہیں، آپ کی رضامندی حاصل کرتے ہیں، لیکن خدا کو خفا کر کے وہ لوگ اللہ کے مقابلہ میں آپ سے ڈرتے ہیں، لیکن آپ کے معاملہ میں خدا سے نہیں ڈرتے، ایسے لوگوں کی باتوں پر کان نہ دھرائیجئے، نہ ان کی باتیں مانا کیجئے، یہ لوگ اہمیت

کے دشمن ہیں، امانت کے ضائع کرنے والے ہیں، یہ لوگ لوگوں کی
 تہرہ اور جان کے گناہک ہیں، یہ لوگ جعل ساز اور خپل خور ہیں، ان کا
 ذریعہ معاش صرف عیفت اور چرب زبانی ہے لیکن یاد رہے ان کے
 جرائم کی ذمہ داری اور مسئولیت آپ کی گردن پر ہے، اور یہ لوگ
 آپ کے جرائم سے بری الذمہ ہیں، لہذا میری التجا ہے کہ آپ آخرت
 کا سودا کر کے اپنی دنیا بنانے کی کوشش نہ کیجئے، اس شخص سے بڑھ
 کر بددیانت اور غبن کرنے والا کوئی شخص نہیں، جو دوسرے کی دنیا
 کے لئے اپنی عافیت بیچ دے!

سلیمان یہ باتیں سنتا رہا، اور اس کی آنکھیں آنسوؤں سے

ڈبڑا رہی تھیں

اچھا جواب!

مشہور برہمنی وزیر بیجلی بن خالد سے ایک شخص نے کہا
"فلاں تاجر کا انتقال ہو گیا وہ اپنے پیچھے ایک خوب صورت لڑکی
ایک دودھ پتیا بچہ اور بہت سی دولت چھوڑ گیا ہے ان تمام چیزوں
کا مستحق آپ سے زیادہ اور کوئی نہیں!"

یہ ساری کتھا سنکر بیجلی نے جواب دیا،

"مرنے والے پر خدارحم کرے اس کی لونڈی کو عقیقہ اور
پاکدامن رکھے اور اس کی حفاظت کرے بچہ کو پردان چڑھائے اور
اچھا لہیب دے، دولت کو خدا اور زیادہ بڑھائے اور ترقی
دے اور جس شخص نے یہ لگائی بھائی کی ہے اس پر اپنی لعنت
بھیجے۔"

بُرا انجسام

حکایت ہے ایک شخص نے اپنا ایک غلام فروخت کیا، جب
بیچنے لگا تو خریدنے والے سے کہا :-

اس غلام میں کوئی عیب نہیں، لیکن ایک بُرائی ضرور ہے۔

مشری نے پوچھا

وہ کون سا عیب ہے

بیچنے والے نے کہا

لگائی، بھجائی۔

مشری نے جواب دیا

کوئی حرج نہیں، میں اس کی لگائی بھجائی میں کبھی نہیں آؤں گا۔

کچھ عرصہ تک یہ غلام اپنے نئے آقا کے پاس سائنس کی زندگی

بسر کرتا رہا، ایک روز وہ اپنے مالک کے پاس آیا اور اس سے بہت

راز دارانہ انداز میں گویا ہوا،

آپ کی بیوی آپ کو قتل کر کے دوسرے آدمی سے شادی

کرنے کی فکر میں ہے۔

آقائے پوجیہ

تم نے کیسے جانا؟

غلام نے جواب دیا

آپ پر خود ہی ظاہر ہو جائے گا کہ میں سچ کہہ رہا ہوں یا جھوٹ
تھوڑا سا انتظار کر لیجئے۔

پھر وہ غلام اپنے آقا کی بیوی کے پاس آیا اور بڑے رازدارانہ
ہجیم میں اس سے کہنے لگا،

آپ کے شوہر آپ کو طلاق دینے پر تلبے بیٹھے ہیں اور ایک دوسری
عورت سے شادی کرنے کا پروگرام بنا رہے ہیں، کیا میں کوئی ٹوٹا
لڑکا بتاؤں؟ تاکہ آپ ان کی محبت پھر سے حاصل کر سکیں۔

وہ کہنے لگی

ہاں، اور اگر تم نے یہ کیا تو میں تمہیں بہت سا انعام دوں گی۔

غلام نے کہا

ایسا کیجئے، ان کے واڑھی کے نیچے کے بال اتن مجھے لاد دیجئے۔

رات کو بیوی نے شوہر کے بال لہنے کی کوشش کی، وہ

تلاش سوخت کر کھڑا ہو گیا، اسے یقین ہو گیا۔ غلام نے اس کے

بارے میں جو کچھ اس سے کہا تھا، سچ کہا، لہذا اس نے قتل کر دیا
یہ خبر جب بیڑی کے بھائیوں کو ملی وہ لگ دوڑے دوڑے
آئے، انہوں نے شہرہ کو قتل کر دیا:

چنل خور

ایک چنل خور نے مشہور کتاب ابن مقلہ کی شکایت ایوان شاہی تک پہنچائی۔ یہ شخص نہایت حسین و جمیل اور پاکیزہ خط کا مالک تھا، لیکن جب بادشاہ کو اس کی غداری کا یقین دلادیا گیا تو اس نے حکم دیا اس کے ہاتھ قطع کر دیئے جائیں چنانچہ وہ کاٹ دیئے گئے۔

جب ابن مقلہ اس مجبور سی ادبے کسی کی حالت میں گھمبھٹ رہا تو اس کے وہ دوست جو بڑے بڑے دعوے کرتے تھے بے وفائیاں ہوئے، کوئی اس کی بات پر پھنسنے بھی نہ آیا، وہ خاموشی کے ساتھ یہ غم بھی سہہ گیا، کچھ دنوں بعد بادشاہ کو معلوم ہوا کہ اس تک جو شکایت پہنچائی گئی تھی وہ بالکل غلط تھی اس نے چنل خور کو بلوایا اور اُسے قتل کرا دیا اور ابن مقلہ کو بلا کر پھر اُسے وزارت کے منصب پر مامور کر دیا۔

جب اس کے دوستوں اور عزیزوں نے یہ دیکھا تو کچھ دولت و
حشمت اس کی ہرکاب ہے تو اُس کے پاس آئے اُسے مبارکباد دی اور

ہی بے رخی پر معذرت کرنے لگے، جواب میں اس نے ایک شعر پڑھا
جس کا مطلب یہ تھا۔

چند ہی روز میں دنیا دلوں کی حقیقت مجھ پر منکشف ہو گئی۔
ابن تغلق زندگی بھر اٹھ ہاتھ سے لکھا رہا اور اب بھی اس کے
خط کی وہی شان تھی جب وہ سیدھے ہاتھ سے لکھا کرتا تھا۔

غیبت

ایک عورت آنحضرت صلی اللہ علیہ وسلم کی خدمت میں حاضر ہوئی
 کسی امر کے بارے میں فتویٰ پوچھا اور حضرت سہو گئی جب وہ جا چکی تو
 حضرت عائشہؓ نے آنحضرت سے فرمایا۔

یا رسول اللہ یہ کتنی کوتاہ قامت ہے!

آنحضرت نے یہ سن کر ارشاد فرمایا

خبردار غیبت نہیں کرتے

حضرت عائشہؓ بولیں

"یا رسول اللہ میں نے تو اس کے لئے وہی بات کہی جو واقعی اس

میں ہے"

آنحضرت نے جواب دیا

ہاں۔ اگر تم غیر واقعی بات کہتیں تو وہ بہتان ہوتا۔

یعنی بہتان وہ ہے جو خلاف واقعہ ہو اور غیبت کی تعریف یہ

کہ امر واقعہ بھی اگر اس میں عیب کا کوئی پہلو نکلتا ہو تو انسان کے پس پشت بہتان

پٹروسی کے حقوق
مشورہ کے فائدے
ثبات واستقامت

تتمت كتابي

في تاريخ بلاد فارس

تتمت في شهر ربيع الثاني

امام ابو حنیفہ اور ان کا پروسی

امام ابو حنیفہ کے پڑوس میں ایک شخص رہتا تھا جو چرمی موزے بنانے کا کام کیا کرتا تھا دن بھر بازار میں اپنا کام کیا کرتا تھا۔ جب رات ہوتی تھی تو گشت 'مچھلی اور شراب سے لدا' بھنڈا گھر واپس آتا تھا اس کے بعد گشت کے پکانے اور مچھلی کے بھوننے میں لگ جاتا تھا پھر خوب کھاتا پیتا تھا اور شراب کے جام چڑھانے لگ جاتا تھا جب نشہ میں زیادہ بدست ہوتا تو مختلف قسم کے اشارے زور زور سے گاتے لگتا اور جب گاتے گاتے ٹھک جاتا تو سورتا۔

امام ابو حنیفہ ساری رات عبادت و ریاضت میں لہر کرتے وہ رات بھر اس کی پیچ و پکار سنتے تھے اور خاموش رہتے تھے ایک روز ان کے کانوں میں اس کی آواز نہیں آئی، صبح کو انھوں نے دریافت کیا کیا بات ہے آج ہمارے پڑوسی کے یہاں سننا رہا؟ امام صاحب کو بتایا گیا کہ وہ رات کو گرفتار کر لیا گیا اب وہ جیوس ہے یہ سن کر آپ نے نماز فجر ختم کی پھر حجر پر سوار ہوئے اور حکم

کے دروازے پر جا کر دم لیا حاکم کو جب اطلاع ملی کہ امام صاحب تشریف
لا رہے ہیں تو اس نے حکم دیا کہ امام صاحب کو اندر تک سواری پر آنے دو
جب وہ فرش کے قریب پہنچے تو حاکم نے اٹھکر ان کا استقبال کیا
اور منہ پر اپنی جگہ اٹھین بٹھایا اور پھر بڑے ادب سے پوچھا۔

میرے لائق کوئی خدمت ؟

امام صاحب نے فرمایا

میرا ایک پڑوسی ہے تمہارے سپاہیوں نے اُسے گرفتار کر لیا ہے
میں چاہتا ہوں اُسے رہا کر دو،
حاکم نے کہا

لبسہ چشم اور صرف وہی نہیں آپ کی تشریف آوری کے اعزاز
میں جتنے لوگ اُس رات کو گرفتار ہوئے ہیں سب کو رہا کئے دیتا ہوں۔
پھر حاکم کے حکم مطابق تمام لوگ جو اُس رات کو گرفتار کئے گئے
تھے۔ رہا کر دیئے گئے۔ اور اپنے اپنے گھر خوش خوش پہنچ گئے۔

امام صاحب واپس تشریف لائے پیچھے پیچھے آپ کا پڑوسی بھی
تھا۔ جب وہ اپنے دروازے پر پہنچا تو امام صاحب نے اُس سے فرمایا
تمہیں کھو کر ہم نے بڑی تکلیف اٹھائی،
وہ کہنے لگا:

آپ نے میری حفاظت کی، میری رکھوالی کی، خدا آپ کو جزائے خیر
دے، آپ کے پڑوس سے مجھے کتنا زیادہ نادمہ ہوا، خدا کی قسم آج
سے بعد سے شراب کا ایک قطرہ بھی میں نہیں پیوں گا۔
وہ پڑوسی اپنی توبہ پر آخر وقت تک قائم رہا اور کبھی نہ اس
نے شراب پی اور نہ نعل شور مچایا۔

سعید بن عاص

سعید بن عاص کے پڑوس میں محمد بن جہم رہتے تھے، ایک مرتبہ کسی ضرورت سے مجبور ہو کر اپنا مکان پچاس ہزار درہم میں اٹھنوں بنے بیچنا چاہا۔ خریدار جب آئے تو ان سے محمد نے پوچھا۔

یہ تو بتاؤ مکان کے علاوہ تم سعید کے پڑوسی بن جانے کی قیمت مجھے کیا دو گئے؟

خریداروں نے کہا

کہیں پڑوس بھی بکتا ہے؟

محمد نے جواب

کیوں نہیں بکتا، بکتا ہے اور گراں قیمت پر بکتا ہے، تم جانتے نہیں، سعید کے پڑوسی کا مطلب کیا ہے، جب مانگو گئے ہاؤس کے چپ رہو گے وہ خود پیش قدمی کر کے تمہاری جیب بھر دے گا۔ برائی سے پیش آؤ گے وہ احسان کرے گا۔ یہ خبر کہیں سعید کو پہنچ گئی انہوں نے فوراً ایک لاکھ درہم مقرر کر کے بھیجے اور کہلایا اپنا مکان فروخت کر دیا، اسی میں رہا۔

حُسن سلوک

ایک شخص ابن عبید اللہ کے بڑوس میں رہتا تھا عراق میں جب
تھوڑا اور حالت زیادہ نازک ہوئی تو وہاں کے اکثر باشندے
ادھر ادھر منتشر ہو گئے ابن عبید اللہ کا بڑوسی بھی کہیں اور جانے کے
لئے رخت سفر باندھنے لگا اس کی بیوی بیمار تھی اور سفر کی قدرت
نہیں رکھتی تھی اس نے جو اپنے شوہر کو سفر کی تیاریاں کرتے دیکھا تو کہا
تم تو جا رہے ہو تمہارے پیچھے گھر کے مصارف کیسے پورے
ہوں گے ؟

شوہر نے جواب دیا۔

ابن عبید اللہ پر میری کافی رقم قرض ہے میرے پاس اس
کی لکھی ہوئی دستاویز بھی ہے وہ دستاویز مجھ سے لے لو جب اس
کے پاس جاؤ گی اور وہ دستاویز پڑھے گا تو اس رقم میں سے بھتیس
حب ضرورت مصارف بگھر کی رقم دینا شروع کر دے گا۔
یہ کہہ کر اس نے ایک رقمہ اپنی بیوی کے ہاتھ میں رکھا اور خود

جدھر منہ اٹھا چلا گیا۔

دوسرے روز اس آدمی کی بیوی ابن عبید اللہ کے پاس پہنچی
 شوہر نے جو باتیں کہی تھی وہ دہرائیں، اس کے سفر پر جانے کی اطلاع
 دی اور وہ رقعہ یا دستاویز پیش کرتے ہوئے کچھ رقم کا مطالبہ کیا
 ابن عبید اللہ نے وہ رقعہ جو پڑھا تو اس میں صرف ایک شعر لکھا تھا
 "میری بیوی نے مجھ سے پوچھا جب تم چلے جاؤ گے تو ہماری خبر
 کن لے گا میں نے جواب دیا کیا تو ابن عبید اللہ کو نہیں جانتی؟"
 رقعہ جیب میں رکھتے ہوئے ابن عبید اللہ نے کہنا
 تمہارے شوہر نے سچ کہا، واقعی میں ان کا مقصد صحت نہیں
 اور پھر ابن عبید اللہ برابر اس عورت کو جتنے روپے وہ طلب
 کرتی دیتا رہا یہاں تک کہ ایک عرصہ کے بعد اس کا شوہر واپس
 آ گیا، عورت نے ابن عبید اللہ کی ایمان داری کی اپنے شوہر سے
 بہت تعریف کی، شوہر یہ باتیں چپ چاپ سنتا رہا، پھر بیوی کے
 پاس سے اٹھ کر ابن عبید اللہ کے پاس گیا اور اس کے فضل و احسان
 کا بہت شکر یہ ادا کیا۔

اسلمی اور محلب

حکایت ہے کہ یثرب میں ایک شخص رہتا تھا، جس کا نام اسلمی تھا، وہ بیان کرتا ہے میرے اوپر قرض کا بوجھ بہت زیادہ ہو گیا تھا جن لوگوں کے روپیے باقی تھے ان کے لقمے نے انہی شدید صورت اختیار کر لی کہ دنیا اپنی پوری وسعت کے باوجود مجھ پر تنگ ہو گئی کچھ سمجھ میں نہیں آتا تھا میں کیا کروں اور کس طرح اس مصیبت سے نجات پاؤں، اپنے ایک گھرے اور قابل اعتماد دوست سے میں نے مشورہ کیا اس نے رائے دی کہ عراق جا کر مجھے محلب بن ابی صفرہ سے ملنا چاہیے۔

میں نے اپنے اس دوست سے کہا، تم نے بڑی کٹھن راہ دکھائی جس میں اس پر نہیں چل سکتا، چنانچہ مشورہ کے لئے میں اپنے ایک دوسرے دوست کے پاس پہنچا، یہ بھی اپنے خلوص اور سچائی میں سے کم نہیں تھا، میری ساری رازم کہانی سن کر اس نے بھی وہی رائے دی جو پہلے نے دی تھی۔

آخر میں نے سوچا کہ جب دونوں کی رائے یہی ہے تو مجھے اسی
مشورے پر عمل کرنا چاہیے۔

چنانچہ میں سانبی پر سوار ہوا اور عراق کی طرف چل کھڑا ہوا وہاں
پہنچنے کے بعد سب سے پہلے میں محلّب سے ملا میں نے اسے سلام کیا
اور اس سے کہا

خدا امیر کو شاد اور بامراد فرمائے میں قطع مسافت کرتا ہوا تیرے
سے یہاں تک آیا ہوں۔ بعض دوستوں نے مجھے یہ رائے دی کہ میں
آپ کی خدمت میں حاضر ہو کر اپنے مصائب کی داستان بیان کر دوں
اگر آپ میرے کام آجائیں تو نزاہش اور اگر الیہا مناسب نہ سمجھیں
تو کوئی شکایت نہیں۔

یہ سنکر محلّب نے اپنے حاجب سے کہا
ابھین لے جاؤ اور ہمارے خزانے میں جو کچھ اور جتنا کچھ بھی ہو
سب ابھین دے دو۔

حاجب مجھے خزانہ میں لے گیا وہاں اسی درہم تھے یہ سارے
کے سارے مجھے مل گئے جب میں نے اتنی بڑی رقم اپنے قبضے اور تصرف
میں دیکھی تو میری مسرت کی کوئی انتہا نہ رہی؛
پھر حاجب مجھے محلّب کے پاس لے گیا۔

۲۰۳

اس نے مجھے دیکھتے ہی پوچھا
تمہاری ضرورت پوری ہوگئی
میں نے کہا
اے امیر مجھے ضرورت سے بھی زیادہ مل گیا
محب نے کہا
الحمد للہ۔

نیرت کا پھل

ایک گھنے جنگل میں ایک درخت کے نیچے ایک غریب لڑکا
پیچ پیچ کے رد رہا تھا، آلتو اس کی آنکھوں سے بہہ رہے تھے اور
وہ روتے روتے بے حال ہوا جا رہا تھا۔

الفاظاً ایک دولت مند شخص کا جو شکار کھیلنے اس جنگل میں آیا
تھا، گزر ہوا اس نے لڑکے کی آواز سنی، سیدھا اس کے پاس پہنچا
اس کے قریب گیا اور اس سے پوچھا:
"تم کیوں روتے ہو بیٹے؟"
لڑکے نے جواب دیا۔

"ایک عرصہ دراز سے میری ماں بیمار ہے، باپ نے آج صبح
مجھے شہر بھیجا کہ دو خانہ سے جا کر دو لے آؤں، لیکن بد قسمتی سے وہ
بڑھ جس میں دام تھے، جیب سے گر گیا، اسی لئے رو رہا ہوں کہ اب
گھر جا کر کیا جواب دوں گا؟"

یہ سن کر اس شخص نے اپنے ساتھی شکاری سے کچھ باتیں کیں،

پھر اپنی جیب سے ایک بڑا نکالا جو قرمزی رنگ کا تھا جس میں
سرنے کے سیکے اپنی چمک دکھارہے تھے، پھر لڑکے کی طرف
بڑھتے ہوئے کہا:

"یہی ہے 'نادہ'؟"

لڑکے نے جواب دیا:

"ہنس، یہ ہنس، اس میں سرنے کے سیکے بھی ہنس تھے؟"

اب امیر نے جیب سے ایک اور بڑا نکالا اور کہا:

"یہ تھا تمہارا بڑا؟"

لڑکے نے خوش ہو کر کہا

"ہاں یہ تھا، یہ ہی! —"

امیر نے وہ بڑا لڑکے کو دے دیا اور کہا

"اس کے ساتھ یہ سرنے کے سیکے بھی لے لو، یہ بھی تمہارے ہونگے"

حزاک اللہ، شاباش!

استقامت کی برکت (۱۶۸)

خلیفہ ہارون رشید کے ایک محرم اسرار اور معتد شخص کا جو محل شاہی میں ایک اونچے منصب پر مامور تھا بیان ہے کہ :-
 ایک روز خلیفہ ہارون رشید کو اطلاع دی گئی کہ دمشق میں ایک شخص رہتا ہے جو بنو اُمیہ کے بقیۃ السیف میں سے ہے۔ اس کے پاس بے انتہا مال و منال ہے، لوگ اس کی عزت و حرمت بھی کرتے ہیں، جس سے جو بات کہہ دیتا ہے، کسی کو مجال انکار نہیں ہوتی، اس کی کئی اولادیں اور بہت سے غلام ہیں، اس کے حامیوں کا بھی بہت بڑا گروہ ہے۔ یہ لوگ گھوڑوں پر سواری کرتے ہیں اور ہر دم مسلح اور ہتھیار بند رہتے ہیں۔ رفتہ رفتہ ان کی قوت و طاقت بڑھتی جاتی ہے اور یہ بات خطرہ سے خالی نہیں۔

رشید کو یہ باتیں بہت گراں گزریں، اُس نے مجھے بلایا اور کہا :-
 ”میں نے ایک خاص کام کے لئے تجھے بلایا ہے، وہ کام ایسا ہے
 ہے کہ اسی سوچ میں رات بھر مجھے نیند نہیں آئی!“

اور یہ کہہ کر خلیفہ نے وہ ساری داستان سنا ڈالی، جو ابھی اُپر ہیں
بیان کر آیا ہوں۔ اور اس کے بعد خلیفہ نے کہا:

”تمہارے سامانِ سفر کی تیاری کا میں نے حکم دے دیا ہے،
جس چیز کی تمہیں ضرورت اثنائے سفر میں ہو سکتی ہے، وہ تیار بنائے گی
زاورہ بھی، نفقہ بھی، گھوڑے بھی، بس اب تم فوراً
یہاں سے نکل جاؤ۔ اپنے ساتھ ایک ستر غلاموں کا دستہ لو، اور
ہاں دیکھو، یہ دو خط ہیں، ان میں سے ایک تو اُس اُموی کو دیدینا
جس کام میں نے ذکر کیا تھا، اور جس کے لئے تجھے دمشق بھیج رہا ہوں۔
میرا خط پڑھ کر اگر وہ اطاعت کا اظہار کرے تو اُسے میرے پاس
لے آنا۔ اور اگر سرکشی کا مظاہرہ کرے تو دوسرا خط لے کر دمشق کے
حاکم اعلیٰ سے بلنا، تاکہ وہ تیری مدد کرے۔ پھر اس اُموی کو ذلیل
اور سرتنگوں کر کے میرے پاس لانا، اس معاملہ میں کسی پر اعتماد نہ کرنا۔
یہاں تک کہ اُسے میرے پاس پہنچا دینا۔ جب اس کے گھر میں جانا
تو سارے گھر کو، اور گھر والوں کو اچھی طرح پہچان لینا۔ دیکھ لینا وہاں
کون کون ہے؟ کیا کیا ہے؟ اس کے اہل و عیال کتنے ہیں؟
غلام اور مالیک کتنے ہیں، متعلقین اور وابستگانِ دامن کی تعداد
کیا ہے؟ اور یہ کون لوگ ہیں؟ اس کے مال و دولت کا کیا حساب ہے؟

وہ جو کچھ کہے اس کا ایک ایک حرف یاد رکھنا۔ کوئی بات خبردار فراموش نہ ہونے پائے، ہر بات اور ہر قول کو گرفت میں لے لینا!

خلیفہ کی یہ باتیں سن کر، میں سیدھا وہاں سے اٹھا، باہر آیا تو سامان سفر تیار تھا۔ فوراً دمشق کی طرف چل کھڑا ہوا، اور بالآخر، طے مسافت کرتا ہوا، ایک روز دمشق پہنچ گیا، وہاں پہنچنے کے بعد سب سے پہلے میں نے یہ ارادہ کیا کہ مجھے اُموی کے گھر چلنا چاہیے چنانچہ میں اس کے گھر میں بلا اجازت کے داخل ہو گیا۔ جب میں صحن میں پہنچا تو میں نے دیکھا، بہت سے لوگ بیٹھے ہیں۔ مجھے دیکھ کر یہ لوگ میری طرف بڑھے، میرا استقبال کیا، اور دریافت کیا۔

”آپ کون ہیں؟ کہاں سے تشریف لارہے ہیں؟ اور آنے کا

مقصد کیا ہے؟“

میں نے کہا :-

”میں بغداد سے آ رہا ہوں، خلیفہ ہارون رشید کا ایلچی ہوں“

صاحبِ خانہ سے ملنا چاہتا ہوں، جو کچھ کہنا ہے انہی سے کہوں گا،

بتائیے وہ کہاں ہیں؟ —————!“

لوگوں نے جواب دیا:

”حمام میں ہیں، تھوڑی دیر میں برآمد ہونگے!“

ان میں سے بعض لوگ اُموی کو میری اطلاع کرنے چلے گئے اور میں اطمینان سے گھر کے ماحول پر نظر ڈالنے اور اُسے پرکھنے لگا میرے پہنچنے سے گھر والوں میں ایک ہلچل سی پیدا ہو گئی تھی۔ میں بڑی دیر تک انتظار کرتا رہا، مگر صاحب خانہ برآمد نہیں ہوا۔ یہاں تک کہ مجھے اندیشہ ہونے لگا کہیں وہ شخص چھپ تو نہیں رہا؟ لیکن کچھ عرصہ کے بعد میں نے ایک بوڑھے شخص کو اپنی طرف آتے دیکھا، تمام کے آثار اس کے بدن سے ہویا تھے، میں سمجھ گیا صاحب خانہ یہی ہے۔ اُس نے مجھے اشارہ سے سلام کیا، پھر مجھ سے اخلاق کے ساتھ کہا:

”بیٹھے، تشریف لائیے!“

میں بیٹھ گیا،

پھر اُس اُموی نے مجھ سے پوچھا:

”امیر المؤمنین کے بارے میں کچھ فرمائیے!“

میں نے جو واقعہ تھا، وہ صاف صاف بیان کر دیا، اتنے میں

دو غلام، فواکھات کا ایک طباق لے کر آئے، صاحب خانہ نے کہا:

”آئیے، کچھ تناول فرمائیے!“

میں نے کہا:

”اُس وقت مجھے ذرا بھی اشتہا نہیں ہے، معاف کیجئے۔“
 وہ خاموش ہو گیا، اُس نے پھر کوئی اصرار نہیں کیا، اور خاموشی
 کے ساتھ اپنے ندیموں اور مصاحبوں کے ساتھ کھانے لگا، پھر
 اُس نے ہاتھ دھوئے اور حکم دیا:

”دستر خوان بچھے، کھانا لایا جائے!“

نہایت پرتکلف دسترخوان بچھا، اور طرح طرح کے لذیذ کھانے
 فوراً چُن دیئے گئے۔ خلیفہ ہارون رشید کے سوا ایسا مادہ فاخرہ
 میں نے کہیں اور نہیں دیکھا تھا۔ دسترخوان پر جو کھانے چُنئے گئے، وہ
 بھی نہایت لاجواب تھے، جب دسترخوان بچھ گیا، اُموی نے ٹھہ
 سے کہا:

”آئیے، کھائیے!“

میں نے کہا:

”ذرا بھی بھوک نہیں ہے، معافی چاہتا ہوں۔“

اُس نے دوبارہ اصرار نہیں کیا، اور اپنے ندیموں اور مصاحبوں
 کے ساتھ کھانے میں مصروف ہو گیا۔

میرے ساتھ جو غلام آئے تھے، میرے داخلہ کے بعد اُموی کے
 غلام اُنھیں دوسرے گھر میں لے گئے، میرے ساتھ صرف پانچ غلام

باتی رہ گئے، جو میرے پاس دست بستہ اور موڈ ب کھڑے تھے۔
میں نے اپنے دل میں کہا:

”یہ تو بہت ڈراؤنا آدمی معلوم ہوتا ہے، اگر مجھ پر کچھ سختی کرے
تو میں مدافعت بھی نہیں کر سکتا، اور جو غلام میرے ساتھ ہیں، وہ بھی
کچھ نہیں کر سکتے۔ اگر میں اس کی سرکشی کی صورت میں اس پر
زیادتی اور زبردستی کرنا چاہتا ہوں تو بھی نہیں کر سکتا۔!“
میں یہ باتیں سوچ رہا تھا، اور اُسوی کی طرف دیکھ رہا تھا،
اب میں نے محسوس کیا کہ یہ شخص میری توہین بھی کر رہا ہے
بلکہ رفتہ رفتہ حد سے آگے بڑھتا جا رہا ہے۔ یہ میرا نام
اسی طرح لے کر پکار رہا ہے، جس طرح خود خلیفہ مجھے پکارتا ہے
لیکن کہاں وہ اور کہاں یہ؟ اُس نے مجھے کھانے اور ناشتہ
کی دعوت دی، میں نے انکار کر دیا، لیکن اُس نے پروا بھی نہ
کی، اور خود اطمینان سے کھانے میں مصروف ہو گیا۔ اُسے
اس کی فکر بھی نہیں ہے کہ میں کیوں آیا ہوں؟ کیا چاہتا ہوں؟
کیا کر سکتا ہوں؟ یہ اس طرح مطمئن اور بے فکر ہے، جیسے اُسے
کوئی اندیشہ ہے نہ دوسواں۔ یہ بے فکر اور مطمئن بیٹھا ہے، اور
میں طرح طرح کے اندیشوں اور فکروں سے گھرا ہوا تھا۔

جب وہ کھانے سے فارغ ہوا، تو اُس نے ہاتھ دھوئے اور
 اور نظر کی نماز کے لئے کھڑا ہو گیا۔ میں نے دیکھا، اس کی نماز
 میں ایک خاص قسم کا اثر اور گداز تھا، ارکانِ نماز بھی اُس نے
 بڑی خوبی اور خوش اسلوبی سے ادا کئے۔ پھر وہ محراب سے
 باہر آیا، اور میری طرف مخاطب ہوتے ہوئے کہا:
 ”تم کیوں آئے ہو؟“

میں نے امیر المؤمنین کا مکتوب جیب سے نکالا اور پیش کر دیا،
 اُس نے خط ہاتھ میں لیا، مہر توڑی، لفافہ کھولا، اور پڑھنا شروع
 کر دیا۔ جب پڑھ چکا، تو اپنی اولاد کو، اور اپنے حاشیہ نشینوں،
 اور مصاحبوں کو طلب کیا، ان لوگوں کی بہت کافی تعداد تھی، جب وہ
 سب جمع ہو گئے، تو مجھے اندیشہ ہوا کہ اب یہ میرے اور میرے آدمیوں
 پر حملہ آور ہو گا، جب سب جمع ہو گئے، تو اُس نے نہایت اطمینان
 کے ساتھ ان سے کہا:

”یہ امیر المؤمنین کا فرمان ہے، جو میرے پاس آیا ہے، اب
 میرے لئے یہاں ایک منٹ بھی ٹکنا محال ہے، میں امیر المؤمنین
 کے پاس جاتا ہوں، لیکن تن تنہا، میرے ساتھ کوئی شخص نہیں جا سکتا
 پھر میری طرف مخاطب ہوا، اور کہا:

”ہو، ہتھکڑیاں بیڑیاں لاؤ، اور مجھے گرفتار کر لو!“

میں نے اپنے غلاموں کو حکم دیا:
”گرفتار کر لو!“

انہوں نے گرفتار کر لیا، اور اُسے لے جا کر محل میں ڈال دیا،
محل کے دوسرے حصہ میں بیٹھ گیا، اور اپنے مختصر سے قافلہ
کے ساتھ بغداد کی طرف روانہ ہو گیا۔ اُموی تین تہا اپنی محل میں پڑا
خام چلتے رہے، یہاں تک کہ ہم دمشق سے باہر آ گئے، اب وہ
سوی مجھ سے باتیں کرنے لگا۔ یہاں تک کہ ہم غوطہ کے باغ میں
پہنچے، اُس نے کہا:

”آپ نے اسے دیکھا؟“

میں نے کہا،

”ہاں دیکھا، — خوب ہے!“

وہ بولا!

”یہ میرا ہے، اس میں ایسے ایسے درخت ہیں جو کہیں اور
نہ مل سکتے، ایسے ایسے پودے ہیں جو اپنی مثال آپ ہیں!“
یہاں تک کہ ہم باغ کو پار کر گئے، اور وہ بدستور باتیں کرتا رہا۔
اب ہم لہہاتے ہوئے کھیتوں، اور سرسبز و شاداب دیہاتوں

کی طرف سے گزے ، اور اب پھر وہ ویسی ہی باتیں کرنے لگا جیسی
اُس نے بلغ سے گزرتے وقت کی تھیں ، اس کی یہ جرأت مجھے ناگوار
گزری ، میں نے کہا :

”کیا تم اسے بھول گئے کہ امیر المؤمنین تمہیں سزا دینے کے
لئے آئے ہوئے ہیں ؟ اُسکوں نے تم میں اور تمہارے مال و دولت
اور آل و اولاد میں تفرقہ کر دیا ہے ، تم قید اور گرفتاری کی حالت
میں تین تنہا اُن کی طرف جا رہے ہو ، اور بجائے یہ سوچنے کے کہ
تمہارا حشر کیا ہوگا ، مجھ سے اپنے کھینٹوں اور باغوں کا ذکر کر رہے
ہو ؟ آخر تمہیں ہوا کیا ہے ؟“

میری باتیں سن کر وہ بولا :

” افسوس ، — میں نے تمہاری فہم و دانش کے بارے
میں جو رائے قائم کی تھی وہ بالکل غلط نکلی . میں نے خیال کیا تھا ،
تم مرد عاقل ہو ، خلیفہ کی بارگاہ میں اس درجہ تک جو پہنچے ہو اس
میں تمہاری فہم و فراست کا بہت بڑا حصہ ہوگا ، اور خلیفہ نے تمہیں
عقیل و فہیم سمجھ کر یہ منصب سونپا ہوگا ، لیکن اب اندازہ ہوتا ہے کہ
تم میں اور ایک معمولی آدمی میں کوئی فرق نہیں ، بالکل ہی نادان
اور نرے بے وقوف ہو !“

پھر وہ بولا:-

"جہاں تک دمشق سے اس حالِ زار میں میرے نکلنے کا تعلق ہے تو اس کی مجھے ذرا بھی پروا نہیں، کیونکہ میں کسی مادی اور مالی چیز پر بھروسہ نہیں کرتا، میرا بھروسہ خدا پر ہے، صرف خدا پر۔ اس کے ہاتھ میں جس طرح میری زندگی، اور عزت ہے، اسی طرح، بالکل اسی طرح، خلیفہ وقت کی پیشانی بھی اسی کے ہاتھ میں ہے، چاہے کراؤں چاہے سر بلند کروں۔ پھر یہ بات بھی ہے کہ میں نے کوئی گناہ نہیں کیا، پھر میں ڈروں کیوں؟ اندیشہ کس لئے کروں؟ جب اسے صحیح حالات معلوم ہوں گے، تو وہ خود محسوس کرے گا، کہ یہ حاسدوں اور دراندازوں، چغل خوروں، اور لگائی بھجائی بننے والوں کی شرارت اور خیانت ہے، میرا دامن بالکل پاک اور صاف ہے۔ میرے بارے میں جو کچھ کہا گیا ہے وہ سرتاسر غلط ہے۔ دروغ اور جھوٹ ہے، صداقت اور حقیقت کا اس میں شائبہ تک نہیں، یقیناً خلیفہ صحیح حالات سے باخبر ہونے کے بعد عزت اور عظمت کے ساتھ مجھے میرے اہل و عیال کی طرف پس کر دے گا۔ اور اگر خدا کی مرضی یہی ہو کہ مجھے گزند پہنچے، میری موت قریب آگئی ہے، تو یہ کام خواہ خلیفہ کے ہاتھوں

انجام تک پہنچنے یا کسی اور کے ذریعہ، بہر حال ہو کر رہے گا۔ کسی طرح
رک نہیں سکتا، خدا سے ہر حالت میں میرا رشتہ قائم رہے گا کہ
وہی پیدا کرتا ہے، وہی رزق دیتا ہے، وہی زندگی عطا فرماتا ہے
وہی موت کا بلانا بھیجتا ہے!“
پھر وہ اُموی کہنے لگا:

”میرا خیال تھا، تم یہ باتیں سمجھتے اور جانتے ہو گے، لیکن
خلاف اُمید میں نے تمہیں نادان اور جاہل پایا۔ لہذا میں اب
تم سے بالکل بات نہیں کروں گا، ایک حرف بھی نہیں، یہاں تک
کہ ہم امیر المومنین کے حضور میں پہنچ لیں، اور وہ اپنا فیصلہ
صادر کر دیں!“

پھر وہ اُموی میری طرف پیٹھ کر کے بیٹھ گیا، پھر بغداد تک
میرے کانوں نے اُس سے جو کچھ سنا، وہ تسبیح و تہلیل کے سوا
کچھ نہ سنا!“

یہاں تک کہ ہم دارالسلام بغداد میں داخل ہوئے، میں اُسے
لیکھ لیا کہ خلیفہ کے حضور میں پہنچا، خلیفہ نے کہا:
”کیا کر آئے؟“

میں نے جواب میں ساری رام کہانی، از اول تا آخر سنا ڈالی

ہشتہ کی کہانی، کھانے کی روداد، دسترخوان کا حال، باغ
 بہتان کی کیفیت، اہلہاتے ہوئے کھیتوں، اور سرسبز و شاداب
 دیہاتوں کا ذکر، سب ہی تو میں نے سنا ڈالا، اور پھر محل کے
 اندر جو باتیں اس نے میرے بارے میں کی تھیں، اور اپنی پاک
 دامانی کا جس طرح اظہار کیا تھا اور باقی سارا وقت جس طرح
 تسبیح و تہلیل میں گزارا تھا، سارا ماجرا میں نے خلیفہ کو سنا
 ڈالا۔ خلیفہ کا چہرہ کبھی غصہ سے سُرخ ہو جاتا، کبھی مسرت کی
 گفتگی پیدا ہو جاتی۔ جب وہ سُن چکا تو بولا:

”خدا کی قسم اس شخص کا جرم اس کے سوا کچھ نہیں ہے کہ یہ
 مسود ہے۔ کچھ لوگ اس کے مال و دولت سے حسد کرتے ہیں۔
 اس لئے تممت لگاتے ہیں، مجھے بڑا افسوس ہے کہ میں نے اسے
 اپنی تکلیف دی اور ایذا پہنچائی۔“ جا، جلدی سے
 سے ہتھکڑی پٹری سے آزاد کر، اور میرے حضور میں پیش کر!“
 میں باہر نکلا، اموی کو قیدگراں سے آزاد کیا اور خلیفہ
 کے حضور میں اُسے لے کر پہنچا، میں نے دیکھا، امیر المؤمنین کے
 ہرے پر ندامت کا پسینہ موجود تھا۔

اموی خلیفہ کے قریب پہنچا، اُسے سلام کیا، خلیفہ نے بڑے

تکلف و اخلاق سے سلام کا جواب دیا، پھر حکم دیا:
"بیٹھو!"

وہ بیٹھ گیا، اور خلیفہ اُس سے حالات دریافت کرتا رہا
اور وہ اموی بڑے اچھے طریقے سے تمام سوالات کا جواب دیتا رہا
پھر خلیفہ نے اُس سے کہا:

"میں نے تمہارے بارے میں بہت کچھ سُن رکھا تھا، ہمارا
جی چاہا کہ تم سے ملیں، تم پر احسان کریں، بتاؤ کیا مانگتے ہو؟ کوئی
آرزو ہو تو پیش کرو!"
اموی نے کہا:

"آپ کے اس لطف و احسان کا زندگی بھر سپاس گزار رہوں گا
میری دعا ہے خدا آپ کی عزت اور زندگی کو دوام عطا فرمائے!"
خلیفہ نے کہا:

"لیکن کوئی حاجت ہے؟"

وہ بولا،

"جی ہاں، صرف ایک!"

خلیفہ نے کہا:

"ضرور پوری کی جائے گی، بتاؤ، وہ حاجت کیا ہے؟"

وہ کہنے لگا:

”مجھے میرے شہر میں، میرے اہل و عیال کے پاس واپس
برسیجئے!“

خلیفہ نے کہا:

”یہ ہو جائے گا، لیکن ضروریاتِ حیات کے
لسد میں، جس چیز کی حاجت ہو وہ بھی تو مانگو، ہم دیں گے!“
اموی نے کہا:

”آپ کی سرپرستی اور انصاف نے مجھے مستعفی کر دیا ہے
بہرالموتین کے زیر سایہ مجھے ہر سہولت حاصل ہے!“
خلیفہ نے اسے اعزاز و اکرام کے ساتھ واپس کر دیا!

(بحر الادب)

[Faint, illegible handwritten text in Persian script, possibly bleed-through from the reverse side of the page.]

طمع و قناعت

قناعت کی شان

ایک مرتبہ داؤد طائی فقر و فاقہ کی زندگی بسر کرنے پر مجبور ہو گئے، نان شبینہ کا سہارا بھی جاتا رہا۔ اسی دوران میں حماد بن ابی حنیفہؓ اپنے والد کے ترکہ میں سے چار سو درہم لے کر آئے، اور موصوف کی خدمت میں پیش کئے۔

داؤد نے حماد سے کہا:

”اگر پہلے کبھی میں نے کسی سے کچھ لیا ہوتا، تو بلاشبہ آپ کا یہ عطیہ ضرور، مرحوم کی تعظیم اور موجودگی تکریم کے پیش نظر قبول کر لیتا، لیکن میں اسے پسند کرتا ہوں کہ قناعت کے ساتھ غرت اور رواداری کی زندگی بسر کر دوں!“

عجیب و غریب نسخہ

ایک صوفی کی روایت ہے کہ :

”میں بادیہ چائی کرتا، ادھر ادھر کے چکر کاٹتا ایک شہر میں پہنچا، دیکھا ایک طبیب کے دروازے پر مریضوں کا ٹھکانہ لگا ہے ، وہ بیچ میں بیٹھا ہے اور مریض اسے گھیرے ہیں ۔ وہ ہر ایک کی نبض دیکھتا ہے ، حال سنتا ہے ، نسخہ لکھتا ہے ، اور رخصت کر دیتا ہے ۔ لیکن مریضوں کی کثرت کا یہ عالم ہے کہ ایک جاتا ہے تو اس کی جگہ لینے کو دوسرا آدمی پہنچ جاتا ہے ۔ میں بھی انہیں مریضوں میں گھل بن کر بیٹھ گیا ۔ جب میری باری آئی تو میں نے طبیب سے کہا :

”خدا آپ پر رحم کرے ، میرا روگ کسی طرح دور کر دیجئے !“
 طبیب نے ذرا کی ذرا مجھے موڑ کر دیکھا ، اور یہ نسخہ استعمال کرنے کی ہدایت کی :

”فقر کی ٹہنیاں ، صبر کی پتیاں ، تواضع کے پھول ، ان سب کو

ایک جگہ جمع کر کے . یقین (ایمان) کے برتن میں ڈالو، پھر اس مجموعہ
 پر زندگی کا پانی چھڑکو، اور اس کے نیچے حزن کی آگ لگاؤ، پھر
 رضا کے جام میں، توکل کی شراب اُنڈیلو، صدق کی بمبھلی پر جام رکھو
 اور استغفار کے پیالہ میں سب چیزیں ڈال کر پی جاؤ۔ اس کے بعد
 خونِ خدا کے پانی سے مضمضہ (ناک میں پانی ڈالنا) کرو،
 اور اپنے نفس کو حرص و طمع کے حملوں سے محفوظ رکھو۔ بس اس
 نسخے کے استعمال کے بعد، خدا نے جہاں چاہا تو تمہارا سارا راز
 جانا رہے گا۔!

کنجوس سے سوال!

مدینہ کے سب سے بڑے طماع شخص اشب بن جبیر سے، جو
حضرت عبداللہ بن الزبیر کے غلام تھے، اور جن کی کنیت ابو العلاء
تھی، پوچھا گیا۔

”تمہاری طمع اور حرص کی شدت کا کیا عالم ہے؟“

جواب دیا:

”جب کسی جنازہ کے ساتھ چلتے ہوئے لوگوں میں سے دو
آدمیوں کی آپس میں کانام پھوسی کرتے دیکھتا ہوں تو مجھے گمان
ہوتا ہے مرنے والا ضرور اپنے مال میں سے میرے لئے کچھ وصیت
کر گیا ہے۔ اسی طرح جب کسی شخص کو جیب میں ہاتھ ڈالتے دیکھتا
ہوں تو گمان ہوتا ہے، یہ اب مجھے کچھ نہ کچھ ضرور دے گا!“

بہت بڑا پیٹو!

روایت ہے ایک پیٹو شخص، کسی کلیسا میں پہنچا، وہاں
کے راہب نے اس کی خاطر داشت کی، اخلاق و مدارات کی باتیں
کیں، پھر بڑے نیاز مندانہ لہجہ میں کہا:
"کھانا تاول فرمائیجئے، حاضر ہے!"

پیٹو نے جواب دیا:-

"کچھ ایسی بھوک تو نہیں، لیکن لائے کھالوں گا، کچھ نہ کچھ!"
راہب جلدی سے اندر گیا، اور بہت سی روٹیاں لا کر سامنے
رکھ دیں، پھر دوبارہ وہ دال لینے چلا گیا، دال لے کر جب آیا تو
پیٹو صاحب روٹیاں ختم کر چکے تھے، دال رکھ کر وہ روٹیاں لینے
دوبارہ گیا، جب واپس آیا، تو دال کا صفایا ہو چکا تھا۔ اب
روٹیاں رکھ کر وہ پھر دال لینے گیا، واپس آ کر دیکھتا کیا ہے کہ ساری
روٹیاں غائب، آخر پھر دال رکھ کر وہ روٹیاں لینے چلا گیا، اور
جب تک واپس آئے تو، دال ختم ہو چکی تھی۔

یہی واقعہ یعنی روٹی لانے تک دال ختم ہونے اور دال لانے تک روٹی ختم ہونے کا دس مرتبہ گزرا، آخر راہب بیچارے سے نہ رہا گیا، اس نے سوال کیا،

”آپ کہاں جا رہے ہیں؟“

پیٹو نے جواب دیا:

”رے تک!“

راہب نے پوچھا،

”سفر کا مقصد؟“

پیٹو نے کہا:

”مجھے معلوم ہوا ہے، وہاں ایک کامل طبیب رہتا ہے، اس سے اصلاح معدہ کی دوا لوں گا، تاکہ بھوک کھل کر گلنے لگے، آج کل نہ بھوک کھل کے لگتی ہے نہ کچھ کھایا جاتا ہے۔“

راہب نے کہا:

”میری ایک درخواست ہے!“

”وہ کیا؟“

”جب آپکا معدہ کام کرنے لگے، تو مہربانی کر کے دوبارہ یہاں

قدم رنج نہ فرمائیے گا!“

طلب دنیا کا انجام

ایک مرتبہ تین دوست ساتھ ساتھ سفر کر رہے تھے، راہ چلتے چلتے انہیں ایک جگہ خزانہ نظر آیا، تینوں نے جلدی سے اس پر قبضہ کر لیا۔ یہ واقعہ حضرت عیسیٰ علیہ السلام کے زمانہ کا ہے۔

ان دوستوں نے آپس میں کہا:

”ہم سب بھوکے ہیں، ہم میں سے ایک شخص بازار چلا جائے

اور کھانا خرید لائے، تاکہ ہم سب شکم سیر ہو کر کھائیں!“

چنانچہ تینوں میں سے ایک شخص کھانا خریدنے کے لئے چلا گیا۔

راتے میں اُس نے سوچا، کھانے میں اگر زہر ملا ہل ملا دوں تو دونوں

ساتھی ہلاک ہو جائیں گے اور سارا خزانہ میری ملکیت بن جائے گا۔ آخر

اُس نے ایسا ہی کیا، کھانے کے ساتھ زہر بھی خرید لیا اور اس میں

ملا دیا۔

اس کی عدم موجودگی میں باقی دونوں ساتھیوں نے آپس میں مشورہ

کیا اور طے کیا کہ جب وہ کھانا لے کر آئے تو اُسے قتل کر دیا جائے۔

اور سارا کاسارا خزانہ ہم دونوں آپس میں تقسیم کر لیں، اس راتے پر

اتفاق ہو گیا۔

جب وہ کھانا لے کر آیا تو دونوں دوست اس پر حملہ آور ہوئے اور اُسے کاٹ کر دل کو پھر اطمینان سے دونوں نے زہر ملا ہوا کھانا کھایا، اور کھاتے ہی زہر کے اثر سے ہلاک ہو گئے۔
جب حضرت عیسیٰ علیہ السلام کا ادھر سے گزر ہوا تو انھوں نے اپنے حواریوں سے فرمایا۔

”تم نے دیکھا، یہ تینوں کے تینوں کس طرح دنیا کی طلب میں ہلاک ہوئے؟ افسوس ہے ان لوگوں پر جو دنیا کے پیچھے پڑے ہیں!“
(المبتدئ المسبوق)

چاہ کندرہ را چاہ در پیش

ایک بدو، کسی طرح خلیفہ معتمد باللہ کے دربار میں یاریا بپو گیا
خلیفہ کو وہ کچھ ایسا پسند آیا کہ اس نے بدوی کو اپنا مصاحب
اور ندیم بنا لیا۔ ہر دم اسے اپنے پاس رکھتا، اس سے باتیں کرتا،
اس کی باتیں سنتا، خصوصیت اتنی بڑھ گئی کہ اسے اجازت مل
گئی کہ وہ جب چاہے بغیر کسی پوچھ گچھ کے حریم خلافت میں یاریا ب
ہوسکتا ہے۔ کسی کی مجال نہیں کہ روک ٹوک کر سکے۔

معتمد کے ایک دزیر نے اس بدو کی یہ سرافرازی جو دیکھی تو دل
میں جل گیا، اور دل ہی دل میں کہنے لگا یہ شخص تو بڑے فرے میں
ہینگ لگی نہ پھٹکری رنگ آیا چو کھا۔ خلیفہ سے انعام و اکرام کے
سلسلہ میں بھی کافی رقم اینٹھ لیتا ہے، اور درماہہ و منصب کے
نام سے بھی، کوئی ایسی ترکیب مونی چاہیے، کہ اس اُچھ گنوار کا
پتہ کاٹا جائے، اور اسے خلیفہ کے دربار سے حقیر و ذلیل کر کے
بیک بینی و دو گوش مکلویا جائے۔

یہ سمجھ کر اُس نے بدو سے رسم و راہ بڑھائی، اور یارا نہ پیدا کر لیا۔
 وہ اُس سے بہت زیادہ لطف اور خلوص کا برتاؤ ظاہر میں کرنے لگا
 تاکہ بدو اسے اپنا سب سے بڑا، اور نخلص دوست سمجھنے لگے۔ کبھی
 اس کی دعوتیں کرتا، کبھی اسے گانا سنواتا، کبھی اسے اپنے ساتھ سیر و
 تفریح میں شریک کر لیتا، آخر رفتہ رفتہ اُس نے بدو کا اعتماد حاصل کر لیا
 اور وہ اسے واقعی اپنا نخلص دوست سمجھنے لگا۔

ایک روز وزیر نے بدو کی دعوت کی، اور اس کے لئے طرح طرح
 کے لذیذ اور مرغین کھانے پکوائے، لیکن ان کھانوں میں اُس نے
 باورچی کو تاکید کر کے لہسن بہت زیادہ ڈلوادیا، کھانے کے بعد،
 وزیر نے بدو سے کہا:

”کہو کھانا پسند آیا“

”جی ہاں بہت زیادہ!“

وزیر نے کہا:-

”لیکن آج خلیفہ سے دُور ہی رہنا ذرا!“

”یہ کیوں؟“

”اس لئے کہ خلیفہ کو لہسن کی بو سے سخت نفرت ہے، اور تمہارے

نہ سے بو آ رہی ہے!“

دعوت ختم ہونے کے بعد بدوی چلا گیا، اور وزیر سیدھا خلیفہ کے پاس پہنچا۔ اس وقت بدو خلیفہ کے پاس موجود نہیں تھا، اس ڈر سے کہیں خلیفہ لہسن کی بونہ سونگھ لے۔ یہ اچھا موقعہ دیکھ کر وزیر نے خلیفہ سے بدو کی خوب بُرائیاں کہیں، اور کہا:

”آج تو وہ آپ کی بہت بُرائیاں کر رہا تھا!“

خلیفہ مقتصد نے حکم دیا،

”بدو فوراً حاضر کیا جائے!“

وزیر اس اثناء میں کھسک گیا، خلیفہ نے بدو سے کہا!

”قریب آؤ!“

وہ قریب آیا، لیکن احتیاطاً اس نے اپنی آستین منہ پر رکھ

لی کہ کہیں لہسن کی بو خلیفہ تک نہ پہنچ جائے۔!

خلیفہ نے اپنے دل میں خیال کیا، وزیر نے اس کے بارے میں

جو کچھ کہا تھا، وہ یقیناً صحیح ہے، ورنہ اس پر اس وقت اتنی دہشت اور

گھبراہٹ نہ ہوتی۔“

خلیفہ نے اپنے ایک عامل کو ایک شفق لکھا،

”حامل ہذا کی فوراً گردن اڑا دو!“

وہ خط بدو کو دیا اور کہا۔

”جاؤ اس کا جواب لے کر فوراً آؤ!“

بدو خلیفہ سے اپنا پروانہ موت لے کر اپنی سادہ لوحی کے باعث خوشی خوشی باہر نکلا، وہاں وزیر موجود تھا، اُس نے جو بدو کو خوش اور بے فکر پایا سمجھ گیا، اس گنوار نے پھر خلیفہ کو اپنی باتوں سے پرچا لیا ہے، اُس نے بدو سے دریافت کیا:

”کہاں جا رہے ہو؟“

وہ بولا:

”خلیفہ کا مکتوب لے کر، ظلال عامل کے پاس جا رہا ہوں۔“
یہ سن کر وزیر کو خیال ہوا، ضرور آج پھر اس گنوار نے انعام اکرام حاصل کیا ہے، یہ سوچ کر کہنے لگا:

”تم وہاں جانے کی زحمت کیوں اٹھاتے ہو، یہ لو دو ہزار درہم، تم اپنے گھر جاؤ، آرام کرو، میں خلیفہ کا یہ مکتوب لے کر جاتا ہوں اور جواب لاکر خلیفہ کو دے دوں گا، سچ پوچھو تو میرا یہی کام ہی ہے!“

بدو رضامند ہو گیا، اور وزیر سے دو ہزار درہم لے کر ہشاش بشاش اپنے گھر کی طرف روانہ ہو گیا، اُس کے جانے کے بعد، وزیر نے وہ خط لیا اور سیدھا خلیفہ کے عامل کے پاس انعام و اکرام کی طلب میں روانہ ہو گیا۔ اُس نے جاتے ہی خلیفہ کا نامہ عامل کی خدمت

میں بھیج دیا، اور عامل نے وہ نامہ پڑھتے ہی اپنے غلاموں کو حکم دیا کہ جو شخص باہر کھڑا جواب کا انتظار کر رہا ہے اس کی گردن اڑادی جائے۔ غلام باہر آئے، اور انہوں نے عامل کے حکم کی تعمیل کر دی، وزیر چیختا ہی رہ گیا، میری تو سنو، مجھے دیکھو تو میں کون ہوں؟ لیکن وہاں کون سنتا تھا؟ وہ چیختا ہی رہ گیا، اور اس کی گردن اڑادی گئی۔

اس واقعہ کے کچھ عرصہ کے بعد، خلیفہ کو بدوی اور وزیر کا خیال آیا، اس نے کہا:

”بدوی کا کیا ہوا؟ اور وزیر کیوں حاضر دربار نہیں ہوتا؟“
جواب دیا گیا:

”بدوی شہر میں مقیم ہے، یاد نہیں کیا گیا اس لئے نہیں حاضر ہوا، اور وزیر صاحب نہ معلوم کہاں ہیں، پتہ نہیں؟“
یہ جواب سن کر معتصم کو بڑی حیرت ہوئی، اس نے بدو کو بلایا، اس سے ماجرا پوچھا، اس نے ساری کہانی از اول تا آخر سنائی۔“

معتصم کو جب اصل واقعہ معلوم ہوا، تو وہ وزیر کی ہلاکت سے خوش ہوا، اور بدو سے اور زیادہ اچھا برتاؤ کرنے لگا۔!

لطیفہ!

ایک بادشاہ تھا، بہت سخی اور دریا دل، اُس کی سخاوت کا
دیکھا دُور دُور بچتا تھا،

ایک روز کوئی مچھیرا بادشاہ کی خدمت میں حاضر ہوا، اور
اُس نے بڑی عقیدت اور اُمید کے ساتھ ایک مچھلی پیش کی۔
بادشاہ نے حکم دیا، اُسے چار ہزار درہم فوراً خزانہ شاہی سے عطا
کئے جائیں۔

مچھیرا یہ رقم پا کر خوشی سے پھولانہ سما یا، جیسے ہی وہ باہر گیا
ملکہ نے جو بادشاہ کی اس سخاوت سے جل اُٹھی تھی، بڑے تکیے
انداز میں کہا:

”اس مچھلی کی زیادہ سے زیادہ جو قیمت ہو سکتی ہے وہ ایک
درہم ہے، آپ نے ایک دم چار ہزار درہم دے ڈالے، اس
لج رعایا کی نظر میں آپ کی کیا وقعت رہ جائے گی؟“
بادشاہ نے ملکہ کی باتیں سُنیں، مسکرایا اور کہا:-

کہتی تو ٹھیک ہو، لیکن بادشاہ کی شان کے خلاف ہے کہ وہ
اُن کو دی ہوئی چیز واپس لے — بتاؤ اب کیا کیا جائے؟
ملکہ نے جواب دیا:

”میں ایک بڑی اچھی ترکیب بتاتی ہوں، رقم کی رقم واپس
مل جائے گی، اور آپ کی بات بھی رہ جائے گی!“
بادشاہ نے کہا:-

”تو بتاؤ پھر؟“

ملکہ بولی:-

”مچھیرے کو بٹکائیے، اور اُس سے پوچھیے، یہ مچھلی جو تم لائے
ہو، اس کی جنس کیا ہے؟ اگر وہ کہے کہ نہ ہے، تو کہیے مجھے تو مادہ
چاہیے تھی، میں نہ نہیں لیتا۔ اگر کہے مادہ ہے تو فرمائیے گا، مجھے
تو نہ چاہیے، یہ اپنی مادہ واپس لے جاؤ۔“

بادشاہ ملکہ کی باتیں سن کر ہنس پڑا، اُس نے کہا:

”واقعی تم نے بڑی اچھی ترکیب بتائی، میں یہی کرتا ہوں۔“


بادشاہ کے حکم سے فوراً مچھیرا بلوایا گیا، جب وہ حاضر ہوا، تو

بادشاہ نے وہی سوال کیا جو ملکہ نے بتایا تھا۔

مچھیرے نے کہا:

”میرے آقا، یہ مچھلی نہ نہر ہے نہ مادہ، بلکہ محنت ہے۔“
 بادشاہ ہنس پڑا، اُس نے ملکہ سے کہا،
 ”اس نے بڑے مزے کی بات کہی، اب لازم ہے کہ تم بھی
 اسے چار ہزار درہم انعام دو!“
 چنانچہ ملکہ کو بھی چار ہزار درہم دینا پڑے، اور مچھلی
 خوش خوش یہ دولت لے کر چلا گیا۔“

۲۲۰



مؤمن کی فراست

ایک مرتبہ آل حضرت صلی اللہ علیہ وسلم، ایک درخت کے سایہ میں آرام فرما رہے تھے، آپ مجھ استراحت تھے اور آپ کی تلوار آپ کے پہلو میں رکھی ہوئی تھی۔ بعض اعدائے اسلام کی آپ پر نظر پڑی، انہوں نے آپس میں صلاح و مشورہ کر کے ایک آدمی آنحضرت کے پاس بھیجا کہ وہ ترکیب سے کام لے کر آپ کا کام تمام کر دے۔

چنانچہ وہ شخص آپ کے پاس آیا، اور کہا:-
”اے محمدؐ، ذرا اپنی یہ تلوار تو دکھانا!“

آپ نے وہ تلوار اُسے مرحمت فرمادی، وہ اُسے اُلٹنے پلٹنے لگا۔ جب وہ ارادہ کرتا کہ حضور پر وار کرے، اُس کے دل میں ایسی ہیبت آپ کی پیدا ہو جاتی کہ وہ لرزہ بر اندام ہو جاتا، آخر اُس نے تلوار آپ کو واپس کر دی اور اپنے لوگوں میں واپس آ گیا۔
ساتھیوں نے پوچھا:

”تم نے محمدؐ کو جیتا کیوں چھوڑا؟“

۲۲۳

اس وقت سے آپ کا یہ قول "ضرب المثل" بن گیا!

حاضر جواب باورچی

ملک ایران کا ایک بادشاہ تھا، بڑا آتش خو، اور شعلہ مزاج، اس کا ایک رکا بدار تھا، اپنے فن میں کامل اور شہرہ آفاق۔

ایک مرتبہ وہ رکا بدار بادشاہ کے سامنے کھانا چن رہا تھا کہ کوئی چیز اُس کے ہاتھ پر گر پڑی، یہ دیکھتے ہی بادشاہ کو جلال آ گیا، اس کی نازک مزاجی، اس گستاخی کو برداشت نہ کر سکی، بادشاہ کا بدلا ہوا رنگ دیکھ کر رکا بدار نے وہی ہاتھ سر پر پونچھ دیا۔ اب کی بادشاہ کو اور بھی زیادہ جلال آیا، اُس نے حکم دیا:

”اسے سامنے لاؤ“

”وہ مشکیں باندھ کر حاضر کیا گیا۔“

بادشاہ نے کہا:

”میں جانتا ہوں، پہلی غلطی تجھ سے نادانستہ سرزد ہوئی، ہاتھ کانپ گیا، چیز گر پڑی، لیکن، یہ دوسری اس سے بھی بڑی غلطی کیسے سرزد ہوئی؟“

رکابدار نے جواب دیا:

”جہاں پناہ، — میں جانتا تھا اب میری جان نہیں بچ
 سکتی، میں یہ نہیں چاہتا تھا کہ میرا سابقہ نمک خوار اتنی معمولی سی
 بات پر مارا جائے، اور لوگ بادشاہ کو بدنام کریں کہ وہ ایسا ظالم اور
 ستمگر ہے کہ ذرا ذرا سی غلطیوں پر لوگوں کی جان لے لیتا ہے، لہذا
 میں نے پہلے سے بڑی غلطی کی تاکہ میرا جرم بھاری ہو جائے اور جس کے
 کان تک میرے قتل کی خبر جائے وہ یہی کہے کہ ہاں یہ رکابدار اس منزل
 کا مستحق تھا، اور بادشاہ کو کوئی ظالم نہ کہہ سکے!“
 بادشاہ اس لطیف معذرت سے خوش ہو گیا، اور اُس نے
 رکاب دار کو انعام و اکرام سے مالا مال کر دیا!

(عقد الفرید)

274

[Faint, illegible handwriting on aged paper]

منخوس کون ہے؟

ایک بادشاہ کی یہ عادت تھی کہ وہ ہر صبح شگون لینے کا عادی تھا اگر نیک شگون دیکھتا تھا تو خوش رہتا تھا، اگر بُرا دیکھتا تھا تو سارا دن غیض و غضب کی حالت میں گزار دیتا تھا۔

ایک روز کیا ہوا کہ وہ صبح صبح شکار کے لئے نکلا، اُسے ایک عربی نظر آیا، یہ منظر جو مفلوک الحال، خستہ دور ماند تھا، بادشاہ نے جو اُسے دیکھا، اپنے ساتھیوں سے کہا:

”اُسے پکڑ لو، یہ بڑا منخوس آدمی صورت سے معلوم ہوتا ہے!“
وہ آدمی فوراً پکڑ کر قید کر دیا گیا، طے یہ ہوا کہ جب بادشاہ شکار سے واپس آجائے گا تب اس کی قسمت کا آخری فیصلہ سنایا جائے گا۔“

شام کو بادشاہ بہت سا شکار لے کر شاداں و فرحاں واپس آیا، آج چونکہ شکار بہت ملا تھا، لہذا وہ بہت خوش تھا، بند قبائلوں سے ملنے مارے خوشی کے!

بادشاہ نے آتے ہی حکم دیا :-

” اعرابی کو رہا کر دیا جائے !“

جب وہ رہا کیا گیا تو اُس نے کہا :

” میں بادشاہ سے کچھ کہنا چاہتا ہوں !“

اُسے بادشاہ کے حضور میں حاضر کیا گیا ،

اُس نے کہا :

” اگر جان کی اماں پاؤں تو کچھ عرض کروں ؟“

بادشاہ نے کہا :

” کہو کیا کہنا چاہتے ہو ؟“

وہ بولا :-

” آپ نے شکار گاہ کی طرف جاتے ہوئے مجھے دیکھا ، مجھے محسوس

سمجھ کر گرفتار کر لیا ، اور قید کا حکم دے دیا ۔ !“

بادشاہ نے کہا :-

” ہاں بھئی ؟“

” اعرابی بولا :

” پھر آپ شکار کو تشریف لے گئے ، اور دن بھر میں خوب شکار کر کے

ہنسی خوشی واپس آئے !“

بادشاہ نے کہا:-

”یہ بھی ٹھیک ہے آگے؟“

اعرابی نے کہا:

”لیکن میں نے آپ کو جب سے دیکھا ہے، مصیبت میں گرفتار ہوں، بغیر کسی خطا اور قصور کے گرفتار ہوا، قید ہوا، تکلیف اٹھائی، سارا دن جیل میں کڑیاں جھیتتا رہا!“

بادشاہ نے اعرابی کی باتیں سن کر کہا:

”تیرا مقصد کیا ہے؟“

اعرابی نے عرض کی:-

”میں یہ دریافت کرنا چاہتا ہوں کہ دونوں میں منحوس کون ہے؟
میں یا آپ؟“

اعرابی کی یہ باتیں سن کر بادشاہ بہت مہنسا اور گویا ہوا:

”اے اعرابی تو نے سچ کہا!“

پھر بادشاہ نے حکم دیا، اعرابی کو بہت سا انعام دیا جائے، وہ انعام سے اپنی جھولی بھر کر خوش خوش روانہ ہو گیا!

ایک عابد اور ہارون رشید

خلیفہ ہارون رشید ایک مرتبہ حج کے لئے مکہ گیا۔ وہاں یہ بات اُس کے گوش گزار ہوئی کہ تہامہ کی کھوہ میں ایک عابد شب زندہ دار رہتا ہے، جس نے دنیا سے اپنا ناتہ قطع کر لیا ہے، اور ایک گوشے میں بیٹھ کر یا د خدا کیا کرتا ہے۔ اس کی بزرگی کی سب سے بڑی دلیل یہ ہے کہ وہ بحباب الدعوات ہے، یعنی جو دعا مانگتا ہے خدا اُسے قبول کر لیتا ہے۔

یہ سن کر ہارون رشید کے دل میں عابد سے ملنے کا اشتیاق پیدا ہوا چنانچہ وہ عابد کے پاس گیا، اور گویا ہوا

”مجھے آپ کچھ نصیحت کیجئے، جو آپ کی مرضی ہو اُس کا حکم دیجئے خدا کی قسم میں آپ کی نافرمانی نہیں کروں گا، جو کچھ آپ فرمائیں گے، اُسے بسر و چشم بجا لاؤں گا۔“

عابد نے رشید کی یہ باتیں سنیں، اور سکوت اختیار کر لیا، کوئی جواب نہیں دیا، آخر کچھ دیر جواب کا انتظار کر کے اور جواب نہ پا کر ہارون رشید

عابد کے پاس سے اٹھ گیا،

جب ہارون رشید چلا گیا، تو عابد کے اصحاب میں سے ایک نے کہا:
 ”جب خلیفہ نے یہ قسم کھائی تھی کہ آپ کے ارشاد کی نافرمانی نہیں کریں گا
 اور جو کچھ آپ کہیں گے، اُسے بسر و چشم بجالائے گا۔ تو آپ نے اُسے
 کیوں یہ حکم نہیں دیا کہ وہ خدا سے ڈرے، اور اپنی رعیت کے ساتھ حُسن
 سلوک سے پیش آئے؟ یہ تو بہر حال ایک نیک کام ہی کا حکم ہوتا ہے۔“
 عابد نے اپنے حاشیہ نشین کی یہ بات سنی، اور کچھ دیر تامل کرنے کے
 بعد جواب دیا:

”کیا میں خدا سے زیادہ عظمت رکھتا ہوں، کہ وہ جو کچھ حکم دیتا ہے
 اوروں اُسکی کی تو نافرمانی کرتا ہے، اور میں جو کچھ کہوں گا، اُس کی وہ
 بسر و چشم تعمیل کرے گا۔“
 اس جواب سے عابد کے ساتھی کو بڑی نصیحت ہوئی، اور وہ
 خاموش ہو گیا!

شاعر کی نصیحت!

خلیفہ معتمد باللہ کا وزیر فضل بن مروان بہت ظالم اور جفاکار شخص تھا۔ نہایت مغرور اور متکبر، ہر شخص پر دراز دستی پر مائل۔ معتمد فضل کے بارے میں کہا کرتا تھا:

"فضل بن مروان نے خدا کو خفا کر کے مجھے راضی کیا۔ اور اس طرح

اللہ نے اُسے مجھ پر مسلط کر دیا!"

ایک مرتبہ مشہور شاعر ہیشتم بن فراس فضل کے بعض اعمال کا شکایت نامہ لے کر فریادگناں اُس کی خدمت میں حاضر ہوا، لیکن فضل نے اُس کی طرف توجہ نہ کی، اور منہ پھیر لیا، یہ رنگ دیکھ کر ہیشتم نے فضل کو مخاطب کر کے یہ اشعار کہے :-

"اے فضل بن مروان، تو ظالم اور جاہل ہے پس انتظار کر، اور یاد رکھ، تجھ

سے بھی، فضل اور فضل، اور فضل کی تربت بن چکی ہے۔"

"تین بادشاہوں نے ان تینوں فضلوں کو چھوڑ دیا، وہ موت، قتل

اور انقلاب کا تحفہ تھا۔"

پس اگر تو لوگوں کے ساتھ ظلم و جور کا برتاؤ کرتا رہے گا، تو تیرا بھی
 وہی حشر ہوگا جو تجھ سے پہلے تین فضلوں کا ہو چکا ہے!“
 فضل نے ہیشتم کے یہ اشعار جب سنے تو پوچھا :-
 ”ہیشتم کی مراد کن فضلوں سے ہے؟“

جواب ملا :

ہیشتم کی مراد فضل بن یحییٰ، اور فضل بن سہیل، اور فضل بن الربیع
 سے ہے!“

یہ سن کر فضل بن مردان کا رنگ رخ بدل گیا، پھر وہ ظلم و جور سے باز
 آگیا، یہاں تک کہ اس دنیا سے چل بسا!

بدترین دشمن

ایک مرتبہ عبداللہ بن جعفر گھوڑے پر سوار جا رہے تھے، کہ راستہ میں ایک شخص نے ان کے گھوڑے کی لگام پکڑ کر اُسے روکا، اور کہا: "اے امیر، میں خدا کا واسطہ دے کر تجھ سے درخواست کرتا ہوں کہ میری گردن ابھی اور اسی وقت مار دے!"

عبداللہ نے پوچھا،

"آخر کیا بات ہے؟"

وہ کہنے لگا،

"میرا ایک بدترین دشمن ہے، جو میرے پیچھے لگا ہوا ہے، جان کا گاہک بن چکا ہے، اس نے مجھے زندہ درگور کر دیا ہے، اے امیر! مجھ میں اتنی سکت نہیں کہ میں اُس کا مقابلہ کر سکوں، یا اُسے شکست دے سکوں!"

عبداللہ نے دریافت کیا:

"آخر تمہارا دشمن کون ہے؟"

وہ بولا :

”نفر، تنگ دوستی!“

عبداللہ نے اپنے غلام کی طرف دیکھا اور کہا :

”اسے ایک ہزار دینار دے دو!“

پھر اُس شخص سے کہا :-

”یا ابا العرب، یہ رقم لو، ہم اب جاتے ہیں، لیکن اگر تمہارا

دشمن پھر تم پر حملہ آور ہوا تو ہمارے پاس آنا، ہم انشاء اللہ تمہارے

ساتھ انصاف کریں گے!“

(وہجانی الادب)

ابن حمران اور ابوالفضل

مستنصر باللہ کے عہد میں ابن حمران نے مصر پر حملہ کیا، اس نے بہت سے گھر و نکل و پھونک دیا، اور اس کی فوج نے ظلم و جور کا ایک لامتناہی سلسلہ شروع کر دیا۔

لوگ اس جفاکاری سے تنگ آ کر ابوالفضل جوہری کے پاس پہنچے۔ یہ بہت اچھے واعظ اور بڑے پایہ کے بزرگ تھے۔ ان کی خدمت میں آ کر لوگوں نے فریاد کی، اور اس ظلم و جور کو کسی طرح دور کرنے کی استدعا کی۔

جوہری نے اس وقت خطاب کیا:

”اگر تو خالق ہے، تو اپنی مخلوق پر رحم کر، اگر تو مخلوق ہے، تو اپنے

خالق سے ڈر!“

ظلم کا دور فوراً ختم ہو گیا!

لطیفہ!

مشہور ظالم اور سفاک گورنر، حجاج بن یوسف ایک مرتبہ
اپنے لشکر سے بھٹک کر تہارہ گیا۔ اتنے میں اُسے ایک اعرابی
نظر آیا،

حجاج نے پوچھا:

”یا ابا العرب، حجاج بن یوسف کے بارے میں تمہاری کیا
رائے ہے؟“

اعرابی نے جواب دیا:

”پرلے درجہ کا ظالم اور سفاک!“

حجاج نے کہا:

”پھر تم عبد الملک بن مروان سے اس کی شکایت کیوں
نہیں کرتے؟“

وہ کہنے لگا:

”وہ کمبخت حجاج سے بھی زیادہ ستمگر ہے، دونوں پر خدا کی

لعنت اور پھٹکارا!

اس گفتگو کے دوران میں حجاج کا لشکر آگیا، اعرابی سمجھ گیا،
جس شخص سے اس آزادی اور بے تکلفی کے ساتھ میں باتیں کر
رہا تھا، یہی حجاج ہے، لیکن اپنے حواس بجا رکھے، اور حجاج سے کہا:
”اے امیر میرے اور آپ کے مابین جو راز کی باتیں ہوئی ہیں
ان کا علم سوا خدا کے کسی کو نہیں ہے!“
حجاج نے تبسم کیا، اُسے انعام دیا، اور رخصت کر دیا۔!

لطیفہ!

ایک اعرابی حجاج بن یوسف کے پاس آیا، اور باتیں کرنے لگا
اتنے میں کھانے کا وقت ہو گیا، چنانچہ دسترخوان چنا گیا اور
حاضرین آکر بیٹھ گئے، وہ اعرابی بھی کھانے کے لئے بیٹھ گیا۔
آخر میں حلوا لایا گیا، حجاج نے اعرابی سے منہ موڑ کر ایک لقمہ
حلوے سے کھایا، پھر کہا:

”اس حلوے میں جس نے ہاتھ لگایا، اُس کی گردن اُڑاؤنگا!“
چنانچہ جو لوگ دسترخوان پر بیٹھے تھے، اُنہوں نے اپنے ہاتھ
روک لئے، اور حلوا کھانے کے ارادہ سے باز آ گئے۔
اعرابی کی کیفیت سب سے جدا تھی، ایک طرف حلوہ کی کشش
دوسری طرف حجاج کا ڈر، کبھی وہ حلوے کی طرف دیکھتا تھا، کبھی
حجاج کی طرف، کبھی جی چاہتا تھا کھا جاؤں، یہی سوچتا تھا، اس
جرات رندانہ کی قیمت جان ہے!
آخر اعرابی نے حجاج سے کہا:-

”اے امیر میں اپنی اولاد کے لئے آپ کو وصیت کرتا ہوں کہ
اُس سے اچھا برتاؤ کیجئے گا!“
یہ کہہ کر سارا حلوہ ایک ہی دفعہ میں چٹ کر گیا !
حجاج ہنستے ہنستے لوٹ گیا !

عضد الدولہ کا انصاف

جج کے ارادہ سے ایک شخص بغداد میں وارد ہوا، اُس کے پاس ایک ہار تھا جس کی قیمت تخمیناً ایک ہزار دینار تھی، اس نے چاہا ہار فروخت کر دے۔ لیکن اتفاق کہ کوئی خریدار نہیں ملا، آخر اُس نے امانت کے طور پر ایک تاجر کے پاس اسے رکھوا دیا۔ یہ تاجر اپنی دیانت اور امانت کے لحاظ سے بہت مشہور تھا، اور عام طور پر لوگ اُس کی عزت کرتے تھے

جج سے فانیغ ہو کر وہ شخص بغداد واپس آیا، تاجر کے لئے لکے سے وہ ایک ہدیہ بھی لایا، تاجر کے پاس پہنچا اور اُسے سلام کیا۔

تاجر نے کہا:

"تم کون ہو؟"

اُس نے کہا:

"میں وہ شخص ہوں جس نے جج کے لئے جاتے وقت آپ کے

پاس اپنا ایک ہار امانت رکھوایا تھا!

تاجر نے حیرت سے کہا:

” ہار! کیسا ہار؟ میرے پاس تو کوئی ہار نہیں!“
یہ کہہ کر اُس نے اپنے ملازموں کو حکم دیا کہ وہ اُسے باہر نکال
دیں۔

وہ شخص روتا دھوتا عضد الدولہ کے پاس پہنچا، وہ اس
زمانہ میں دہاں کا امیر تھا، اُس نے اپنی ساری رام کہانی سنائی۔
عضد الدولہ نے کہا:-

” تم جاؤ، تاجر کے پاس جا کر بیٹھ جاؤ، جب میں ادھر سے
گزرؤں گا تو تمہیں سلام کروں گا۔ تم سلام کا جواب تو دے دینا،
لیکن اپنی جگہ بیٹھے رہنا۔“

تھوڑی دیر کے بعد عضد الدولہ کی سواری اُس تاجر کے پاس
سے گزری، وہ حاجی وہیں بیٹھا ہوا تھا۔ عضد الدولہ نے حاجی سے کہا:
” السلام علیک!“

وہ بولا،

” علیک السلام!“

اور اپنی جگہ سے جنبش بھی نہیں کی

عضد الدولہ نے اس سے کہا:

”اے بھائی تم عراق سے یہاں آئے اور ہمارے پاس نہیں آئے؟“

وہ بولا:

”ہاں فرصت نہیں ملی، آجاؤں گا کسی وقت!“

عضد الدولہ کی سواری جب گزر گئی، تو تاجر کا بُرا حال دہشت

کے باعث ہوا، اُس نے حاجی سے کہا:

”آپ کا ہار کیسا تھا؟“

حاجی نے اپنے ہار کا حلیہ بتایا

یہ سنتے ہی تاجر اُٹھا، اور ہار لاکر سامنے رکھ دیا، اور کہا:

”معاف کیجئے گا، میں بھول گیا تھا بالکل!“

حاجی، یہاں سے اُٹھ کر سیدھا عضد الدولہ کے پاس گیا۔

اور اُسے سارا واقعہ بتایا، عضد الدولہ نے حکم دیا تاجر کو اُس

کی دو کان کے سامنے سولی پر لٹکا دیا جائے، تاکہ لوگوں کو

عبرت ہو۔

چنانچہ اس حکم کی تعمیل ہوئی!“

८५८

بُخْلِ اِيْثَارٍ وَّ اِحْسَانِ

كتاب السيرة النبوية

بخل کی بد بختی

حسن بصری رضی اللہ عنہ فرماتے ہیں۔
 ”بخیل اور کنجوس سے زیادہ بد بخت میں نے کسی کو نہیں دیکھا۔
 وہ اپنی دنیا مال جمع کرنے میں صرف کر دیتا ہے، پھر بھی دنیا میں اسے
 غم و فکر کے سوا کچھ نہیں ملتا، اور آخرت میں گناہوں کا پشوارہ لا دکر
 اسے اٹھنا پڑتا ہے۔ وہ دنیا میں اپنے بخل کے باعث فقیروں کی
 سی زندگی بسر کرتا ہے، اور آخرت میں اس سے جب حساب لیا
 جائے گا، وہ اغنیا کے زمرہ کا حساب ہوگا۔“

روایت ہے:

ایک مرتبہ حضرت حسن بصریؒ، عبد اللہ بن اہثم کی عیادت کے
 لئے گئے، دیکھا وہ بستر پر کروٹیں بدل رہا ہے۔ گھر کے کونے میں کچھ صندوق
 رکھے ہوئے تھے، انھیں حسرت سے دیکھ رہا ہے، پھر وہ حضرت کی طرف
 مخاطب ہوا اور کہا:

اے ابوسعید! اُن ایک ہزار دینار کے بارے میں تم کیا کہتے ہو، جو
اس صندوق میں رکھے ہوئے ہیں۔ جن کی نہ میں نے زکوٰۃ دی، نہ جن سے
دوسروں پر احسان کیا۔

نہرایا:

”کم بخت، آخر تو نے کس کے لئے جمع کیا تھا؟“

کہنے لگا۔

”تاکہ زمانہ کی مصیبتوں سے بچا رہوں۔ حوادث کے وقوع سے

محفوظ رہوں، بادشاہ کی جفا کاریوں کا شکار نہ بنوں!“

پھر وہ مر گیا، جنازہ میں حضرت نے بھی شرکت کی۔ جب کفن دفن
سے فراغت ہوئی تو آپ نے قبر پر ہاتھ مارا۔ اور درُثناء کو مخاطب کر کے

کہا:

”اِس مال کو حلال کر کے استعمال کرنا، تاکہ یہ تمہارے لئے وبال نہ

بن جائے۔ اِس سے نیکی اور بھلائی کے کام کرنا، تاکہ اِس کی برکت میں اضافہ

ہو!

ایشار علیؑ

ایک مرتبہ حضرت علی رضی اللہ عنہ کے گھر میں کڑا کے کا فاقہ گزرا۔ آپ نے ایک یہودی سے کچھ اُدن لیا۔ تاکہ حضرت سیدہ فاطمہ رضی اللہ عنہا سے نہیں۔ جب بُن چکیں تو اُس کا تین صاع گہوں ملا۔

پہلے دن ایک صاع گہوں لے کر سیدہ نے پیسا، اور رُوٹیاں پکائیں جب آپ حضرت علی رضی اللہ عنہ اور بچوں سمیت کھانے بیٹھیں، تو ایک مسکین نے دروازہ کھٹکھٹایا اور کہا۔

”اے اہل بیتِ نبوت! میں مسکین ہوں۔ اللہ کے نام پر مجھے کچھ کھلاؤ!“

چنانچہ وہ چند رُوٹیاں جو کچی تھیں، اُسے دے دی گئیں۔

دوسرے دن پھر حضرت فاطمہ رضی اللہ عنہا نے ایک صاع گہوں پیسے اور رُوٹی پکائی۔ جب کھانے کے لئے سب لوگ بیٹھے۔ تو پھر کسی نے دروازہ کھٹکھٹایا، اور کہا:

”اے اہل بیتِ نبوت! میں ایک یتیم ہوں۔ خدا کے نام پر مجھے کھلاؤ!“

ساری رُوٹیاں اُسے دے دی گئیں۔ وہ دُعا دیتا چلا گیا۔
 تیسرے دن پھر دُہی ماجرا گزرا حضرت فاطمہ رضی اللہ عنہا کو بندھ کر،
 رُوٹی پکا چکیں۔ اور سب کھانے بیٹھے۔ تو پھر کسی نے دروازہ کھٹکھٹایا
 اور کہا۔

”لے اہل بیت نبوت! میں اسیر ہوں، بھوکا ہوں۔ خدا کے لئے
 مجھے کچھ کھلاؤ!“


پھر ساری رُوٹیاں اُسے دیدی گئیں۔
 سب لوگوں نے پانی پی پی کر رات گزار لی۔ لیکن حضرت حسن اور حضرت
 حسین علیہما السلام بھوک کی شدت سے نڈھال ہونے لگے۔ چنانچہ حضرت
 علی رضی اللہ عنہ رسول اللہ صلی اللہ علیہ وسلم کے پاس پہنچے، اور سارا ماجرا
 کہہ سنا یا۔ آپ حضرت ۴ نے ازدواج مطہرات سے دریافت فرمایا۔ لیکن
 سب کے ہاں سے یہی جواب ملا کہ برکت ہے۔ اتنے میں حضرت ابو بکرؓ شریف
 لائے۔ وہ بھی بھوک سے بے حال ہو رہے تھے۔ کسی نے کہا۔

”یا رسول اللہ! مقداد بن اسود کے پاس کھجوریں ہیں“
 اس کے پاس آدمی بھیجا گیا۔ لیکن نہ ملیں۔
 پھر آپ حضرت ۴ نے حضرت علی رضی اللہ عنہ سے کہا:
 ”یہ ٹوکری لو، اور اس کھجور کے درخت کے پاس جاؤ۔ اور اُس

سے کہو۔ محمدؐ نے کہا ہے۔ اپنی کھجوروں سے ہمیں شکم سیر کر دے۔ اللہ
 کے حکم سے کھجوریں گرنے لگیں۔ سب لوگوں نے خوب شکم سیر ہو کر کھائیں
 باقی حضرت فاطمہؑ کی خدمت میں بھیج دی گئیں کہ، وہ خود کھائیں اور
 بچوں کو کھلائیں۔ اس واقعہ پر قرآن کی یہ آیت نازل ہوئی۔

”وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا“

(نزہۃ المجالس)



ایشار کی انتہا

حذیفہ رضی اللہ عنہ روایت کرتے ہیں:
 جنگ یرموک بڑی شدید جنگ تھی۔ جو مسلمانوں کو کافروں
 سے لڑنی پڑی۔ میں اپنے ابن عم کو تلاش کر رہا تھا۔ تھوڑا سا پانی میسے
 پاس تھا۔ میں نے سوچا، یہاں پانی کی کمی ہے۔ اگر وہ مل جائے، تو
 اُسے پلاؤں۔

تھوڑی دیر کی تلاش و جستجو کے بعد میرا ابن عم زخمی حالت میں
 مل گیا۔ وہ پیاس سے بے حال ہو رہا تھا۔ میں نے پوچھا:-
 ”پانی پیو گے؟“
 اُس نے اشارہ سے کہا:

”ہاں!“

میں نے پانی اُس کی طرف بڑھایا۔ اتنے میں آواز آئی:
 ”آہ، پانی!“

میرے ابن عم نے اشارہ سے کہا:-

”پانی اُسے پلا دو!“

میں پانی لے کر اُس کی طرف بڑھا، یہ ہشام بن عاص تھا، اتنے میں
ایک گوشے سے آواز آئی، کوئی زخمی کراہ رہا تھا۔

”آہ، پانی!“

ہشام نے اشارہ سے کہا:

”مجھے نہیں، اُسے!“

میں پانی لے کر تیسرے زخمی کے پاس پہنچا، جب پہنچا تو دیکھتا کیا ہوں
وہ دم توڑ چکا ہے، اب میں پانی لے کر ہشام کے پاس پہنچا، اُن کی آنکھیں
بھی بند ہو چکی تھیں، اب میں جلدی سے اپنے ابن عم کی طرف لپکا، لیکن اُس
کا کام بھی تمام ہو چکا تھا: سَحْمَةُ اللّٰهِ عَلَيْهِمْ اَجْمَعِينَ ؕ

لرزہ خیز اشار

ابو محمد الازدی نے اشار و قربانی کا ایک ایسا واقعہ بیان کیا ہے جس کی مثال ملنا مشکل ہے، وہ کہتے ہیں:

حزرو کی مسجد میں آگ لگ گئی، مسلمانوں کو شبہ ہوا۔ یہ حرکت عیسائیوں کی ہے اشتعال میں آکر انہوں نے عیسائیوں کے کلیسیوں اور عبادت گاہوں میں آگ لگا دی، اور انہیں جلا ڈالا۔

سلطان کو یہ حرکت ناگوار گزری۔ اُس نے ان لوگوں کی گرفتاری کا حکم جاری کر دیا، جنہوں نے عیسائیوں کی عبادت گاہوں میں آگ لگائی۔ اور انہیں جلایا تھا۔ مسلمانوں کی ایک جماعت اس سلسلہ میں گرفتار ہوئی، اور سلطان کے سامنے پیش کی گئی، کہ، وہ ان گنہگاروں کے لئے سزا تجویز کرے۔ سلطان نے چند پرچیوں پر یہ الفاظ لکھے:

(۱) کوڑے کی سزا،

(۲) ہاتھ پاؤں کاٹنے کی سزا،

(۳) قتل کی سزا،

اور یہ پوچھاں گرفتار شدگان پر بھینک دیں، جس کے حصہ میں جو پیری آئی
 اُس کے لئے ذبی سزا مانا کر کے حکم ہوا جو اُس میں لکھی تھی۔

قتل کی پیری ایک شخص پر پڑی اُس نے کہا۔

”خدا کی قسم میں قتل ہونے سے نہیں ڈرتا، لیکن رہ کے بچے اپنی

اں کا خیال آتا ہے، میرے بعد اُس کا کوئی سہارا نہیں رہ جائے گا۔ نہ
 کوئی بہن ہے نہ بھائی، نہ کوئی اور عزیز“

پاس ہی ایک اور نوجوان موجود تھا، اُس پر جو پیری پڑی تھی، اُس
 میں کوڑے کی سزا لکھی ہوئی تھی، اُس نے کہا:

”میری اں کا انتقال ہو چکا ہے، تم ایسا کرو، اپنی پیری مجھے دینا“

اور پیری پیری تم لے لو میں قتل ہو جاؤں گا، تم کوڑے کی سزا بھگت لینا“

اس نوجوان نے آخر کار اپنے رفیق کی پیشکش قبول کر لی۔ چنانچہ

دو نول نے اپنی پیریاں بدل لیں اور وہ نوجوان قتل کر دیا گیا، اور یہ کوڑے
 کی سزا بھگت کر اپنی اں کے پاس پھر پہنچ گیا:

(الطوطی)

حضرت عثمانؓ اور بیت رسولؐ

حضرت عائشہ صدیقہ رضی فرماتی ہیں:

”ایک مرتبہ چار روز تک ہم بھوکے رہے، گھر میں کھانے کو کچھ بھی نہیں تھا۔ کچھ عرصہ کے بعد رسول اللہ صلی اللہ علیہ وسلم تشریف لائے اور دریافت فرمایا۔“

”عائشہ رضی! میرے بعد گھر میں کوئی کھانے پینے کی چیز آئی؟“

میں نے جواب دیا:

”نہیں!“

یہ سن کر آپ نے وضو کیا، اور نماز پڑھنے کے لئے مسجد تشریف لے گئے، ایسا ماجرا اس دن کئی بار گزرا، دن جب ختم ہونے کے قریب ہوا، تو آں حضرت کی عدم موجودگی میں حضرت عثمان تشریف لائے، پوچھا:

”رسول اللہ! کہاں ہیں؟“

میں نے بتا دیا، عثمان رضی چلے گئے، اور انہوں نے کچھ آٹا اور تھوڑی سی کھجوریں ہمارے لئے لائے، پھر انہوں نے کہا:

”اس طرح تو دیر ہوگی!“
 چنانچہ وہ پھر چلے گئے اور بھنا ہوا گوشت اور کچھ پکی ہوئی روٹیاں
 بھیجیں۔

تھوڑی دیر کے بعد آنحضرت تشریف لائے، انہوں نے پھر وہی
 سوال کیا۔ میں نے عثمان رضی اللہ عنہ کی آمد کا سارا قصہ بیان کر دیا، یہ سنکر آنحضرت
 پھر فوراً مسجد نبوی میں تشریف لے گئے، دونوں ہاتھ دکھائے اور کہا:
 اللَّهُمَّ إِنِّي سَأَلْتُ عَنْ عَثْمَانَ فَاسْأَلْ عَنْهُ
 (اے خدا! میں عثمان رضی اللہ عنہ سے خوش ہوں، تو بھی اُس سے راضی ہو جا)

امام حسن علیہ السلام

حضرت امام حسن بن حضرت علی رضی اللہ عنہما سے ایک مرتبہ سوال کیا گیا۔
 آخر اس کی کیا وجہ ہے کہ آپ فقروفاقیہ کجالت میں بھی جس طرح بن پڑتا ہے
 سائل کا سوال پورا کرتے ہیں، رد نہیں کرتے؟
 آپ نے جواب دیا،
 ”میں خود بھی تو درگاہ خداوندی کا ایک سائل ہوں۔ مجھے شرم
 آتی ہے کہ میں سائل ہو کر، سائل کا سوال رد کر دوں!“

حاتم طائی کا امتحان

قیصر روم کے کانوں تک جب حاتم کے جو دو سخا کی داستانیں پہنچیں۔ تو اُسے بڑی حیرت ہوئی، آخر اُس نے طے کیا کہ، حاتم کا امتحان لیا جائے، صلاح دشورہ کے بعد اُس نے طے کیا کہ اپنے ایک حاجب کو حاتم کے پاس بھیجے۔

حاجب کو روانہ کرتے وقت قیصر نے کہا:

«حاتم ایک فلاں رنگ کے گھوڑے کو بہت عزیز اور محبوب رکھتا

ہے، لہذا تم اُسے بطور ہدیہ کے اس سے مانگ لینا!»

حاجب جب دیار طے میں پہنچا۔ تو آسانی سے حاتم کے پاس پہنچ گیا، حاتم نے ایک اجنبی کو اپنے ہاں بطور حمان کے جو آتے دیکھا، تو بچھ کچھ گیا، بڑے تپاک اور اخلاق سے پیش آیا، اُسے قطعاً نہیں معلوم تھا یہ کون شخص ہے؟ کہاں سے آیا ہے؟ اور اُس کے آنے کی غرض و غایت کیا ہے؟ اس وقت حاتم کے مویشی چرنے چراگاہ میں گئے ہوئے تھے، اور سوا اُس گھوڑے کے، حاجب جس کا طلب کار ہو کر آیا تھا، کچھ

نہیں تھا، حاتم نے آؤ دیکھانے تاؤ، فوراً اپنے نئے مہمان کے لئے، وہ
 محبوب گھوڑا ذبح کر دیا، پھر وہ اپنے مہمان سے باتوں میں لگ گیا، باتوں
 باتوں میں معلوم ہوا کہ یہ شخص قیصر روم کا حاجب ہے، اور اس کے گھوڑے کا
 طلب کار ہو کر آیا ہے۔ یہ معلوم کر کے حاتم کو بہت تکلیف ہوئی، اُس نے کہا،
 ”کاش آپ نے پہلے اپنے آنے کی غرض بتا دی ہوتی، وہ تو میں
 آپ کی دعوت کے لئے ذبح کر چکا۔ کیونکہ میرے دوسرے موشی اس وقت
 چراگاہ میں گئے ہوئے تھے!“

یہ سن کر حاجب کو بڑی حیرت ہوئی، اُس نے کہا،
 ”آپ کو جیسا اُٹنا تھا اُس سے کہیں بڑھ کر پایا۔“
 اور اُسی وقت سے یہ مثل بن گئی، ”اکرم من حاتم الطائی“

حاتم کا دشمن

ایک مال دار شخص حاتم سے بہت جلا کرتا تھا، اس کی دشمنی کی وجہ یہ تھی کہ وہ حاتم کی سی محبوبیت نہیں حاصل کر پاتا تھا، وہ سخاوت کرتا تھا لیکن حاتم سے کم، اور چاہتا تھا کہ ناموری اور شہرت میں حاتم سے بڑھ جائے۔ جب اس مقصد میں وہ کامیاب نہیں ہوا، تو اُس نے سوچا، راستہ کے اس شہتیر کو کس طرح بٹایا جائے۔ آخر ایک آدمی سے اُس نے طے کیا کہ اگر وہ حاتم کو قتل کر دے، تو بہت انعام ملیگا۔ وہ آدمی راضی ہو گیا، کیونکہ اُسے روپیہ کی ضرورت تھی اس سے بحت نہیں تھی کہ حاتم کیوں مارا جائے، جو دولت مند شخص حاتم کو قتل کرنے کا پروگرام بنا رہا تھا وہ بہت خوش تھا کہ حاتم کے ہلاک ہونے کے بعد اس کی ساری ناموری اور شہرت اُسی کے حصہ میں آئے گی۔

جس شخص سے معاملہ طے ہوا تھا، وہ حاتم کے قبیلہ میں پہنچا، سب سے پہلے جس شخص سے ملاقات ہوئی وہ حاتم تھا۔ لیکن اس شخص نے حاتم کو کبھی نہیں دیکھا تھا، نہ اُسے پتا تھا، حاتم نے

اُسے نو وارد اور مسافر سمجھ کر اپنا مہمان بنا لیا، خوب ٹھاٹھ دار دعوت
کی، پھر پوچھا:

”آپ کیوں تشریف لائے؟“

اس نے ادھر ادھر دیکھ کر راز دارانہ لہجہ میں کہا:

”حاتم کو قتل کرنے آیا ہوں!“

حاتم نے پوچھا،

”کیوں؟“

وہ بولا:-

”اس لئے کہ فلاں آدمی حاتم کی شہرت سے جلتا ہے، اُس نے

اُسے قتل کر ڈالنے کی صورت میں مجھے بہت سی دولت دینے کا وعدہ

کیا ہے؟“

حاتم نے کہا:

”پھر تو ضرور اُسے قتل کیجئے!“

”وہ شخص تین دن تک حاتم کا مہمان رہا تھا، چوتھے روز اُس

نے کہا:

”آخر حاتم ہے کہاں؟“

حاتم نے کہا:

”ابھی بلاتا ہوں!“

”تنوڑی دیر کے بعد، حاتم ننگی تلوار لے ہوئے اپنے مہان کے
مرے میں داخل ہوا، اس حالت میں حاتم کو دیکھ کر وہ سہم گیا۔
حاتم نے اُسے دلاسا دیا، اور کہا:-

”تم گھبراتے کیوں ہو، جس کام کے لئے تم آئے ہو اُسے انجام دینے
کا وقت قریب آ گیا، یہ تو تلوار!“

اُس آدمی نے تلوار لے لی، اور کہا:

”لیکن حاتم کہاں ہے؟“

حاتم نے کہا:

”تمہارے سامنے!“

یہ سنتے ہی شدت دہشت سے وہ شخص بیہوش ہو کر گر پڑا،
حاتم نے اُسے بیہوش میں لانے کی تدبیریں کیں، بڑی دیر کے بعد وہ
بیہوش میں آیا، حاتم نے اُس سے کہا:-

”تم بے تامل مجھے قتل کر دو، اور اپنا انعام حاصل کرو!“

وہ بولا:

”مجھ پر لعنت ہو، اگر میں ایسا کروں، آپ جیسے شخص پر وار
کرنا، اور آپ جیسے شخص کی جان لینا بہت بڑا پاپ ہے، خواہ اس

۴۸۴

کے مقابلہ میں کتنی ہی بے اندازہ دولت کیوں نہ ملے !
اور پھر وہ واپس چلا گیا !

خود اعتمادی

عزت نفس

اور

شجاعت

بسم الله الرحمن الرحيم

الحمد لله رب العالمين

۱۰۰

شاهنامه

ہمتِ بلند!

کانور اخشیدی اور اُس کا ایک دوست، دونوں کے دونوں
سیاہ فام تھے۔ اور غلامی کی زندگی بسر کر رہے تھے۔ ان دونوں کو فروخت
کرنے کے لئے ان کا آقا مصر آیا۔ تاکہ بازار میں انہیں بیچ دے اور اپنے
دام کھرے کرے۔ کانور کے ساتھی نے یہ تمنا کی کہ خدا کرے وہ کسی
بھیٹیارہ کے ہاتھ فروخت کیا جائے۔ تاکہ خوب پیٹ بھر کر کھانا کھائے۔
اور جس چیز کی طرت طبیعت مائل ہو، وہ بھیٹیارہ کی دوکان سے کھانے کو
من جائے۔ اور کانور غلامی میں بھی سلطانی کے خواب دیکھ رہا تھا،
اُس کی تمنا تھی کہ وہ اس ملک کا فرمانروا بن جائے۔ جو حکم دے اُس
کی تعمیل ہو، جس کام سے منع کرے اُس طرف لوگ ٹیخ نہ کریں۔ چنانچہ
کانور کا ساتھی ایک بھیٹیارہ کے یہاں فروخت کر دیا گیا، اور خود کانور
مصر کے ایک فوجی افسر کے ہاتھوں بچا

زمانہ گزرتا گیا۔ یہاں تک کہ کانور کے آقا کا انتقال ہو گیا۔ اُس نے
اس طرح اپنے آقا کی خدمت کی تھی اور ایسی سوچ بوجھ، اور جرأت د

ہمت کا ثبوت دیا تھا کہ آقا کی نظر میں اُس کی وقعت بڑھتی گئی، اور وہ برابر ترقی اور عروج کی طرف گام فرما رہا۔ آقا کے انتقال کے بعد وہ اُس منصب پر فائز ہو گیا، اپنی ذکاوت اور دانش سے وہ رفتہ رفتہ پچھلے سالوں کی افواج ہو گیا۔ اُس کی بات سُن کر لوگ لرز جاتے تھے۔ یہ عالم تھا اُس کے دیدہ اور طنطنہ کا، اُس کی ترقی اور عروج کا سلسلہ برابر جاری رہا، یہاں تک کہ وہ نہ صرف مصر، بلکہ شام اور حرمین کا فرماں روا بن گیا۔

ایک روز کافور کا گزر ایک بھٹیاریہ کی دوکان پر ہوا، وہاں اُس کا پڑانا ساتھی بڑے حالوں زندگی کے دن گزار رہا تھا۔ کافور نے کہا: ”اِس کی ہمت نے ساتھ چھوڑ دیا، اور یہ بدبختی کی منزل پر پہنچ گیا میری ہمت میرے ساتھ رہی، اور میں جہاں ہوں ایک دنیا جاتی ہے!“

اعتمادِ نفس!

عرب کی تاریخ اس حقیقت کے امثال و شواہد سے بھری ہوئی ہے کہ غربت، کم مائیگی، اور افلاس کے عالم میں لوگوں نے زندگی کا آغاز کیا۔ لیکن بہت جلد وہ عروج و ارتقا کی اس منزل پر پہنچ گئے کہ خلقت نے انہیں عقیدت کے کاندھوں پر بٹھایا۔ دنیا نے ان کی بڑائی کے آگے سر تسلیم خم کیا، اور انہوں نے اپنی عظمت کا پرچم اس طرح لہرایا کہ دشمن اور مخالف بھی ماننے اور تسلیم کرنے پر مجبور ہو گئے۔

ذیل میں عرب کے چند اکابر کا ذکر کیا جاتا ہے جنہوں نے فقر سے زندگی شروع کی، اور انتہائی بلندی پر پہنچ گئے۔

(۱) متبنی!

ابوالطیب متبنی، مشہور اور یگانہ روزگار عرب شاعر، اس کا باپ بھشتی تھا، لیکن یہ اپنی ذہانت اور جود کے بل پر شاعر بنا، اور اس کی فلسفہ طرازی حکمت آفرینی، اور فصاحت و بلاغت کے آگے دنیا کے

بڑے بڑے صاحبانِ علم و فضل سرٹھکانے پر مجبور ہو گئے۔

(۲) جریر!

یہ بھی بڑے پایہ کا شاعر تھا، اس کے کلام کی دل نشینی اور خوبی نے لوگوں کے دلوں میں گھر کر لیا تھا، یہ وقت کا بہت بڑا شاعر مانا گیا ہے، اس کا باپ ایک گداگر تھا، لیکن اس نے سیم و زر کے بجائے علم و فضل کی در یوزہ گری اختیار کی، اور ادب کے ایسے درجہ پر پہنچ گیا جہاں تک پہنچنا ہر شخص کے بس کا کام نہیں۔

(۳) ابو تمام!

ابو تمام حبیب الطائی بہت بڑا شاعر تھا، مصرعیں پر دان چڑھا، زندگی کا آغاز اس طرح ہوا کہ مصر کی جامع عمر دین عاص میں یہ لوگوں کو پانی پلایا کرتا تھا۔

لیکن طبیعت شروع ہی سے شعر کی طرف مائل تھی، شعر کہنے لگا اور آفر کار اکابر شعرا میں اس کا شمار ہونے لگا۔ الفاظ کی درو بست، شعر کی صناعت، اور حسن اسلوب کا بادشاہ مانا گیا ہے۔ اس کی کتاب "المحاسن" بہت مشہور ہے، اور اب تک مدارس عربیہ کے نصاب میں شامل ہے۔

(۴) ابو بکر رازی !

مشہور اور یگانہ آفاق طبیب، بچپن کا آغاز اس طرح ہوا کہ عود بجا کر روزی کھاتے تھے۔ پھر کتب طب اور فلسفہ کا شوق ہوا، مطالعہ کیا، پڑھا محنت سے علم حاصل کیا۔ بڑے بڑے اساتذہ کے آگے زانوئے شاگردی نہ کیا، اور جو علم جہاں سے ملا وہ حاصل کر کے دم لیا۔ یہاں تک کہ اپنے وقت کے امام فن مانے جانے لگے۔ طب میں ایسی ترقی کی کہ فیض کے لئے ان کا ہاتھ پنچہ عیسیٰ بن گیا۔ فن طب میں متعدد بلند پایہ اور نادرہ روزگار کتابیں تصنیف و تالیف کیں جن سے شائقین فن اب تک فیض حاصل کرتے اور دنیا کو فائدہ پہنچاتے ہیں۔ ان کی کتابوں میں "الحادی" اور "الجامع" بہت مشہور ہیں۔

(۵) یا قوت الحموی

مشہور زمانہ مؤرخ، اس کی کتاب "معجم البلدان" کتب حوالہ میں شمار کی جاتی ہے، اور پایہ استناد کو پہنچی ہوئی ہے، مؤرخین وقت ہمیشہ سے اس کتاب کی افادیت، معنویت، اور استناد کے قائل ہیں، دراپنی تاریخی کتب میں برابر اس کا حوالہ دتے رہے ہیں۔

یا قوت کی ابتدائی زندگی کا آغاز غلامی سے ہوا۔ ایک تاجر نے جو بغداد کا رہنے والا تھا یا قوت کو سستے داموں خرید لیا، تاجر کا نام ابراہیم الجوی تھا، اسے کیا معلوم تھا جسے وہ خرید رہا ہے وہ کیا ہے، اور آگے چل کر کیا بننے والا ہے؟ جب سن رشد کو پہنچا تو اپنے آقا کے ساتھ سفر و سیاحت میں وقت صرف کرنے لگا۔ پتہ پتہ مذکورہ کتاب دراصل انہی نقوش کا نتیجہ ہے، جو غلامی کے زمانہ میں آنکھوں کے راستے دل پر ثبت ہوئے۔ جغرافیہ کے فن میں یا قوت کی کتاب "معجم البلدان" کا کوئی جواب نہیں۔

(۶) المعز لدین اللہ!

فاطمی خاندان کا پہلا خلیفہ، مصر کے موجودہ پایہ تخت "قاہرہ" کی بنیاد اسی کی ڈالی ہوئی ہے۔ جب یہ مصر میں داخل ہوا، تو ایک بہت بڑے عالم ابن طباطبائی نے معز سے پوچھا،
 "امیر المؤمنین آپ کا حسب نسب کیا ہے؟"
 معز نے جواب دیا:-

جلد ہی میں دربار منعقد کروں گا، وہاں اپنا حسب نسب آپ سب کے سامنے بیان کروں گا:-

جب معز کے امورِ مملکت پایہ تکمیل کو پہنچ گئے، تو اُس نے اپنے
 محل میں لوگوں کو بلایا، سامنے میاں رکھی تھی، جس میں تلوار موجود تھی
 معز نے میاں سے تلوار نکالی، اُسے اُپر اُٹھایا، اور کہا:

"یہ میرا نسب ہے!"

پھر اُس نے اشتر نیاں لٹائیں، اور کہا:

"یہ میرا حسب ہے!"

اس کے بعد کس میں مایا تھا کہ وہ تابِ گفتگو رکھنا، سب کی

بزدلیں جھک گئیں!

صلاح الدین الہوی

سلطان صلاح الدین یوسف بن ایوب، مسلم تاریخ کا سب سے بڑا فرماؤا جس کی عظمت و جلالت، مہبت و تہوڑا، اور شجاعت و بہادری کے افسانے زبانِ بزرگوار و عام ہیں، اس کی ولادت ۶۳۷ھ میں ہوئی، باپ کے زیر سایہ تعلیم و تربیت حاصل کی، پھر سن ۶۵۷ھ کو چوتھے کے بعد، نوزالدین محمود بن زنگی فرماں روا سے مکہ شام کی خدمت میں مامور ہوا، وہاں رہ کر امور سیاست اور رہنمائی مکی میں دستبرکھائی کی، اور رفتہ رفتہ عروج اور ہر دلعزیزی کے ایسے مرتبہ پر پہنچ گیا، جہاں تک پہنچنا ہرگز و مر کے لئے آسان نہیں۔ پھر زنگی نے، اس کی وفاداری، حسنِ خدمت اور جوشِ کارکہ ملحوظ کھنکھڑ بھیج دیا تاکہ وہاں کے گورنر کی مدد کیے، اور اس کے ساتھ بل کر نکلی و بی خدمت انجام دے۔

۶۵۷ھ میں عاصم الدین اللہ گورنر مصر کا انتقال ہو گیا۔ اس منصب پر صلاح الدین کو مامور کیا گیا۔ گورنروں کے فرائض و واجبات

اس خوبی سے انجام دیئے، اور ایسی شہرت اور محبوبیت حاصل کرنی کہ رفتہ رفتہ بلاد شام و عراق اور یمن پر اس کا پرچم لہرانے لگا۔
ارض مقدس، فلسطین اور بیت المقدس پر جب پورے اتحاد و اتفاق اور ہم آہنگی کے ساتھ عیسائی ممالک فرانس، انگلستان وغیرہ کے فرماں رواؤں نے اپنی افواج قاہرہ کو لے کر حملہ اور تاخت و تاراج کا سلسلہ شروع کیا۔ تو صلاح الدین نے پورے استقلال اور شجاعت کے ساتھ عیسائی دنیا کے اس مجموعی اور متحدہ حملہ کا مقابلہ کیا اور کامیاب رہا۔

ایک روز صلاح الدین نے انگلستان کے بادشاہ کو جسے اس کی بہادری کے باعث "بیر دل" کہتے تھے، پیادہ پا اپنے سے کھڑے ہوئے دیکھا، تو اس نے انگلستان کے بادشاہ کو خاص اپنی سواری کا گھوڑا دیا اور کہا:

"میری نظریں تمہارا مقام اس سے کہیں ارفع و اعلیٰ ہے کہ میں تمہیں پیادہ لڑتے دیکھوں!"

۱۱۷۹ء میں صلاح الدین کی دمشق میں وفات ہوئی۔

صلاح الدین کے آثار میں (مصر کے اندر) ایک مدرسہ ہے جو امام شافعی کے مرقہ کے پاس اس نے تعمیر کرایا تھا، ایک اور مدرسہ اُس نے

مشہدِ حسینی کے جوار میں بھی بنا دیا تھا۔ قدس اور مصر میں بھی مالکیہ کے لئے اس نے مدرسے تعمیر کرائے اور بہت بڑی جاگیر ان کے لئے وقف کی اس کی سب سے بڑی خصوصیت یہ تھی کہ اس نے کوئی چیز اپنے نام سے منسوب نہیں کی، سوا دمشق کے مدرسہ "صلاحیہ" کے۔ اسلام کی تاریخ اس کے نام اور اس کے کارناموں کو کبھی فراموش نہیں کر سکتی!۔

تیمور لنگ!

تیمور لنگ کا شمار، بڑے باہمت اور حوصلہ مند لوگوں میں ہوتا ہے، اس کے بارے میں روایت ہے کہ ماں کے پیٹ سے اس حالت میں پیدا ہوا تھا کہ اس کے دونوں ہاتھوں میں خون بھرا ہوا تھا۔ بچپن ہی سے بڑی منجلی، عادتوں کا مالک تھا، سرکش، اور تند مزاج گھوڑوں کو بھگاتا، اور پسینہ پسینہ کر دیتا، اور آخر کار انہیں رام کر کے رہتے وحشی جانوروں اور درندوں کا شکار بڑے شوق سے کرتا، اس کام سے اتنی دلچسپی تھی کہ وقت کا بڑا حصہ اسی میں صرف ہو جاتا، بارہ برس کی عمر سے لڑائیوں اور جنگوں میں شرکت کرنے لگا۔ ان لڑائیوں میں اس نے ایسے کرشمے اپنی بہادری اور شجاعت کے دکھائے کہ لوگ اس کا اوبہ و احترام کرنے لگے۔ اس کی دہشت بیٹھ گئی، اور لوگ اس سے خائف رہنے لگے۔ اپنے قبیلہ میں بہت جلد یہ سب سے زیادہ ہیبت ناک آدمی بن گیا۔

باپ کے مرنے کے بعد قبیلہ کا سردار بھی بن گیا، اس کی سرگرمیوں کا

ریخ بہت جلد فتوحات کی طرف ہو گیا، اور اُس نے مختصر سے عرصہ میں سخت و شدید معرکوں کے بعد، خوارزم، خراسان، فارس، جنوبی روس، بلاد ہند، اور شام کے بہت سے علاقے فتح کر کے اپنی قلمرو میں شامل کر لیے۔ بغداد پر کئی مرتبہ اُس نے قبضہ کیا اور جب حکم کیا اینٹ سے اینٹ بجادی۔ ایک مرتبہ ترکوں سے بھی اُس کی بھڑکائی خود سلطان بایزید کے لشکر سے اُس کا مقابلہ ہوا، اُس نے ترکوں کو شکست دی، اور سلطان کو اسیر کر لیا۔

ان فتوحات سے فارغ ہو کر تیمور لنگ اپنے پایہ تخت سمرقند میں سات سال کی طویل مدت کے بعد پہنچا، اور اب اُس نے داخلی امور کی طرف زیادہ توجہ کی، مدرسے بنائے، بڑی بڑی تعلیم گاہیں قائم کیں، شفا خانوں کی بنا ڈالی، عدل و انصاف کے ساتھ حکومت اور فرماں روائی کرنے لگا۔ فتحمندی کی ہوس نے اس کے دل و دماغ پر قبضہ کر لیا تھا، ہر وقت ایک ہی دھن میں مست اور محور ہتا تھا، یہ کہ اب کس علاقے کو زیر نگین کرے؟ اس کی دلی تمنا یہ تھی کہ ساری دنیا کا بادشاہ بن جائے۔ اسی لئے اُس نے اپنا لقب "صاحبقران" یعنی بادشاہ عالم مقرر کیا تھا۔

تیمور کہا کرتا تھا "جس طرح اس دنیا کا صرف ایک خدا ہے،

اسی طرح، اس دنیا کا صرف ایک بادشاہ ہونا چاہیے۔ اس کے
پرگرام میں چین اور جاپان کی فتح بھی شامل تھی، لیکن موت نے
بہت نہ دی، راستہ ہی میں وفات پا گیا اور سبھی آرزوئیں اور
ننائیں دھری کی دھری رہ گئیں!

ابو جعفر منصور

ابو جعفر منصور کے حاجب ربیع کا بیان ہے:
 ”خلیفہ جعفر کو اطلاع ملی کہ ایک شخص کے پاس بنو اُمیہ کے
 ودائع اور اموال محفوظ ہیں، اور وہ چپ چاپ انہیں احتیاط کے
 ساتھ رکھے ہوئے ہے!“

خلیفہ نے مجھ سے کہا،

”اُسے میرے سامنے حاضر کرو!“

میں اُسے لے کر خلیفہ کے حضور میں پہنچا، منصور نے کہا:-
 ”ہمیں معلوم ہوا ہے تمہارے پاس بنو اُمیہ کے ودائع اور اموال
 ہیں؟ اگر یہ سچ ہے تو ہمارے سامنے انہیں پیش کرو!“

وہ بولا،

اے امیر المؤمنین کیا آپ ان کے وارث ہیں؟“

منصور نے کہا:

”نہیں“

وہ کہنے لگا :-

”بنو اُمیہ کے وہ لوگ جن کی امانتیں میرے پاس رکھی ہیں،
کیا آپ کے لئے وصیت کر گئے تھے؟“

منصور نے کہا :-

”ایسا بھی نہیں ہوا“

وہ بولا :

”پھر آپ مجھ سے کیوں طلب کرتے ہیں؟“
منصور کچھ دیر سر جھکائے رہا، پھر اُس نے سر اٹھایا اور

جواب دیا :

”بنو اُمیہ ظالم تھے، یہ دولت و ثروت انہوں نے ظلم کر کے
حاصل کی۔ میں مسلمانوں کا دکیل ہوں، لہذا میں چاہتا ہوں کہ یہ مال
لے کر بیت المال میں داخل کروں!“

وہ بولا :-

”یا امیر المؤمنین، سب سے پہلے تو اُس کا ثبوت دیجئے کہ میرے
پاس بنو اُمیہ کا جو مال ہے، وہ خصیہ اور ظلم سے حاصل کیا گیا ہے۔
اس میں خیانت کو دخل ہے، وہ مسلمانوں سے زبردستی حاصل کیا گیا
ہے۔ آخر بنی اُمیہ کے پاس مسلمانوں کے مال کے علاوہ خود اُن کا

ذاتی مال بھی تو تھا کچھ!

منصور نے پھر سر جھکا لیا، پھر اُس نے سر اٹھایا، اور میری طرف مخاطب ہو کر کہا:

”لے ریح اب ہمیں کیا کرنا چاہیے؟“

پھر منصور اس آدمی کی طرف ملفت ہوا، اور متبسم ہو کر کہنے لگا:

”کوئی ضرورت ہو تو بتاؤ، میں پوری کر دوں؟“

کہنے لگا:

”جی، ایک ضرورت ہے، آپ سرکاری ڈاک کے ذریعہ میرا ایک خط شام میں میرے متعلقین کو پہنچادیں، تاکہ وہ مطمئن ہو جائیں، میری طرف سے، اس کی تکمیل کے بعد، دوسری بات عرض کروں گا!“

منصور نے کہا،

”دوسری بھی کہہ دو!“

وہ بولا:

”میں آپ کے کرم کا واسطہ دے کر کہتا ہوں کہ اس شخص کو میرے سامنے بلائیے جس نے میری چغلی آپ سے کھائی۔“

خدا کی قسم، میرے پاس بنی اُمیہ کی کوئی چیز نہیں ہے، نہ دولت نہ امانت نہ مجھے یہ علم ہے کہ ایسی چیزیں کسی دوسرے شخص کے پاس ہیں۔

میں نے آپ سے اس بارے میں ابھی جو گفتگو کی، وہ محض اخلاص کے
جذبات سے کی۔ کہ آپ سنے کوئی ایسا فعل سرزد نہ ہو جو ناروا ہو!

پھر امیر المؤمنین منصور میری طرف متوجہ ہوئے، اور فرمایا:
”اس شخص کو اس کے سامنے لاؤ، جس نے اس کی چغلی مجھ سے کی تھی!“
بیچ کا کہنا ہے:

”میں نے اس شخص کو لا کر سامنے کھڑا کر دیا، جب اُس نے
چغلی خور کو دیکھا تو کہا:

”یہ میرا غلام ہے، جو میرے تین ہزار دینار لے کر بھاگ کھڑا ہوا تھا!“
منصور نے جب یہ سنا تو غلام پر سختی کی اور کہا:

”سچ سچ بتا کیا معاملہ ہے؟“

غلام نے آخر اقرار کر لیا کہ واقعی وہ تین ہزار دینار لے کر اپنے
قا کے ہاں سے بھاگ کھڑا ہوا تھا،
منصور نے غلام کے آقا سے کہا:

”اب تم اسے معاف کر دو!“

وہ بولا:

”یا امیر المؤمنین، میں نے اس کا جرم معاف کیا، اس کی خطا

ش دی، اپنے مطالبہ سے دست بردار ہو گیا، اور مزید تین ہزار دینار اسے

دیتا ہوں!

منصور نے کہا:

”یہ کرم فریہ کیوں؟“

وہ بولا:

”آپ کی سفارشات کے صدقہ میں!“

یہ کہا اور چلا گیا!

اس کے بعد منصور جب بھی اس واقعہ کو یاد کرتا تھا، کہتا تھا:

”ربیع، اس آدمی کا سا کوئی آدمی میں نے کبھی نہیں دیکھا!“

”ربیع کا بیان ہے کہ منصور کے سامنے اس جرأت اور ہمت

کے ساتھ اس شخص کے علاوہ کسی اور کو میں نے کبھی بات کرتے

نہیں دیکھا!

موت کے دروازہ پر!

احمد بن ابی داؤد قاضی روایت کرتے ہیں کہ:-
میں نے موت کے مقابلہ میں تمیم بن جمیل خارجی سے بڑھکر کسی
کو نڈر اور جری نہیں پایا، اس شخص نے معتصم باللہ کے خلاف
خروج کیا، پکڑا گیا، اسیر کر کے خلیفہ کے سامنے لایا گیا، یہ دربار
عام کا دن تھا۔ معتصم منہ خلافت پر متمکن تھا، دربار میں عوام
اور خواص سب حاضر تھے۔

معتصم نے حکم دیا:-

”تلوار اور نطع لایا جائے“

فوراً حکم کی تعمیل ہوئی،

معتصم نے کہا:-

”اسے نطع پر بٹھا دو، اور اس کی گردن مار دو!“

لہ چمڑے کا وہ ٹکڑا جس پر قتل کرتے وقت آدمی کو بٹھاتے تھے
تاکہ اس کا خون زمین پر نہ گرے۔

معصم نے دیکھا وہ قتل ہونے کے لئے نہایت بے پروائی اور پندار کے ساتھ نطع کی طرف جا رہا ہے، موت کی طرف قدم بڑھ رہے تھے، لیکن نہ چہرے پر ہراس کا اثر تھا نہ دہشت کا۔ وہ اس طرح خراماں خراماں چل رہا تھا جیسے کوئی گلگشت کو نکلتا ہو۔

معصم کو تمیم کی اس ادانے اپنی طرف متوجہ کر لیا، پھر اس نے اس سے باتیں چھیڑ دیں، تاکہ اُس کی عقل اور فصاحت و بلاغت کا بھی کسی حد تک اندازہ کر سکے۔ چنانچہ اُس نے پوچھا: ”تمیم اگر کوئی عذر اپنی برأت کے لئے پیش کر سکتے ہو، تو پیش کرو، ہم سنیں گے، اور اگر معقول پائیں گے تو تمہیں بری بھی کر دیں گے!“ تمیم نے جواب میں یہ شعر پڑھے:

”تلوار اور نطفے کے مابین، میں موت کو دیکھ رہا ہوں، وہ مجھے گھور رہی ہے، لیکن میں اُس کی پروا نہیں کرتا۔“

میں جانتا ہوں آج میرے قتل کا دن ہے اور تو مجھے قتل کرنے کا ارادہ کر چکا ہے، لیکن اللہ جو فیصلہ کر چکتا ہے، بندہ اس میں دخل نہیں پاسکتا۔“

”کون شخص ہے جو ایسے موقع پر دلیل اور حجت پیش کرے۔ جب موت کی تلوار اُس کی آنکھوں کے سامنے چمک رہی ہو؟“

تیس موت سے ذرا بھی نہیں ڈرتا، اس لئے میں جانتا ہوں، وقت سے
 پہلے موت نہیں آسکتی!“
 خلیفہ معتصم یہ سن کر رونے لگا۔ اور اُس کے منہ سے بے ساختہ
 نکل گیا:-

”اِنَّ مِنَ الْبَيَانَ لِسِحْرًا“
 پھر اُس نے تمیم کو معاف کر دیا۔ اور پچاس ہزار درہم انعام
 کے دیئے!

ہارون رشید کا طبیب!

خلیفہ ہارون رشید کا ذاتی طبیب ایک عیسائی تھا، ایک مرتبہ خلیفہ کے سامنے طبیب بیٹھا تھا، اور باتیں ہو رہی تھیں، اتفاق سے علی بن حسین بن واقد بھی موجود تھے۔

طیب نے علی سے کہا:

”علم کی دو قسمیں ہیں، علم الابدان، اور علم الادیان، یعنی جسم کا علم، اور مذہب کا علم، لیکن آپ کی کتاب (قرآن) میں علم طب کا کچھ بھی ذکر فرما نہیں ہے۔ یہ کیا بات ہے؟“

علی نے جواب دیا:

”اللہ میاں نے ساری طب کو آدھی آیت میں جمع کر دیا ہے!“

طیب نے پوچھا:

”وہ کیا، ہمیں بھی سنائیے!“

علی نے کہا:

”اللہ تعالیٰ فرماتا ہے:-“

درد کھلوا را شر بوا دلا تسرفوا " یعنی کھانے پینے میں اعتدال سے کام لو۔"

طیب نے کہا :-

"طب کے بارے میں آپ کے رسول سے بھی کچھ مروی ہے؟"

علی نے کہا:

"کیوں نہیں، بہت سادہ الفاظ میں، بہت بڑی بات!"

طیب نے دریافت کیا:

"وہ بھی فرما دیجئے!"

علی نے کہا:

"رسول اللہ صلی اللہ علیہ وسلم نے فرمایا ہے: المعدة بيت الداء والحمية ساس كل دواء والحط كل بدن ما عودته!"

یہ سن کر نصرانی طیب نے کہا:

"تمہارے نبی نے اور تمہاری کتاب (قرآن) نے یہ پچارے جالینوس کے لئے کچھ بھی نہیں چھوڑا، ساری طب ان چند الفاظ کے اندر آگئی ہے درحقیقہ یہ ہے کہ اس سے زیادہ کچھ کہا بھی نہیں جاسکتا!"

১১

ادب

ضبطِ نفس

عفو و عدل

صدق و امانت

৪১২

ادب

ضبطِ نفس

عفو و عدل

صدق و امانت

512

باپ اور بیٹا

ایک آدمی آنحضرتؐ کی خدمت میں شکایت کناں حاضر ہوا۔

”یا رسول اللہ میرے باپ نے میرا مال لے لیا“

آنحضرتؐ نے فرمایا:-

اپنے باپ کو لے کر آ،

تھوڑی دیر کے بعد وہ نوجوان ایک بوڑھے کے ساتھ خدمت

نبویؐ میں حاضر ہوا۔ آپ نے فرمایا:-

”تمہارا بیٹا تمہاری شکایت کیوں کرتا ہے؟ کیا تم

اس کا مال لینا چاہتے ہو؟“

باپ نے جواب میں یہ شعر پڑھے،

”میں نے تجھے کھلایا، پلایا، پروان چڑھایا، تجھ سے محبت

کی، تجھ پر پروانہ دار جان چھڑکتا رہا۔

رات کو اگر تیری طبیعت خراب ہوتی، تو راتوں کو خود جاگا

تجھے تکلیف نہ ہونے دی۔“

اور میرا اُستاد میری اس زندگی کا سبب ہے جو باقی
رہے گی، فنا نہ ہوگی!

واثق باللہ کا ادب

عباسی خلفائے، جس شان اور آسن بان کے ساتھ حکومت کی، اس کی دلچسپ اور طویل داستائیں تاریخ کے صفحات پر محفوظ ہیں۔ عباسی خلفا کی منجملہ اور خصوصیتوں کے ایک بہت بڑی خصوصیت یہ بھی تھی کہ وہ علم کے قدر دان تھے، علماء کا احترام کرتے تھے، اور اپنے استادوں کی عظمت اور بندگی، ادب و اجلال میں تو وہ بہت زیادہ آگے تھے۔ اس خاندان میں کوئی خلیفہ ایسا نہیں ملے گا۔ جو اس خصوصیت کا حامل نہ ہو۔

ایک مرتبہ خلیفہ وثیق باللہ مسند خلافت پر متمکن تھا کہ اس کا معلم، محمد بن زیاد آیا، خلیفہ نے بہت زیادہ اس کی عزت اور تکریم کی۔

یہ دیکھ کر ایک شخص نے اُس سے پوچھا:
 ”اے امیر المؤمنین! یہ کون شخص ہے جس کا آپ اس درجہ احترام فرماتے ہیں؟“

دائق نے جواب دیا،

”یہ وہ شخص ہے، جس نے خدا کی معرفت مجھ پر متکشف کی
مجھے علم دیا، اور مجھے خدا کی رحمت سے قریب کر دیا۔“

حضرت عمرؓ کی بہو!

حضرت عمر بن خطاب رضی اللہ عنہ ایک مرتبہ کہیں تشریف لے جا رہے تھے، کہ آپ نے ایک بڑھیا کو دودھ دوہتے ہوئے دیکھا آپ ذرا کے ذرا ٹھہر گئے، آپ نے بڑھیا سے کہا:

”دیکھو بڑھی بی! مسلمانوں کو دھوکہ نہ دینا، اپنے دودھ میں پانی نہ ملانا!“

بڑھیا نے جواب دیا:

”امیر المؤمنین کا حکم سر آنکھوں پر!“

کچھ روز کے بعد حضرت عمر کا پھر اُدھر سے گزر ہوا، آپ نے بڑھیا سے کہا:

”کیا میں نے تجھ سے عہد نہیں لیا تھا کہ تو دودھ میں پانی نہیں ملایا کرے گی؟“

بڑھیا نے جواب دیا

خدا کی قسم اے امیر المؤمنین، اُس روز سے میں نے پانی نہیں ملایا“

اتنے میں خیمہ کے اندر سے بڑھیا کی لڑکی نے دُعا زور سے کہا :

” آماں جھوٹی قسم نہ کھاؤ، تم نے عہد شکنی کی، تم نے پانی ملا یا !“

حضرت کے کان میں لڑکی کے یہ الفاظ پڑے تو انہیں لڑکی کی صداقت اور جرأت پر بڑی حیرت اور مسترت ہوئی۔ آپ نے اپنے صاحبزادوں سے کہا :

”تم میں سے کون اُس سے شادی کرنے پر تیار ہے؟“
ممكن ہے خدا اس کے بطن سے کوئی ایسی ہی سعید اور صادق ہستی پیدا کرے؟“

آپ کے صاحبزادے عاصم نے کہا :
”اے امیرالمؤمنین، میں اس لڑکی سے شادی کرنے پر تیار ہوں۔“

چنانچہ بڑھیا کی لڑکی سے حضرت عمرؓ کے صاحبزادے عاصم کی شادی ہو گئی۔ اس لڑکی کے بطن سے اُم عاصم پیدا ہوئیں جن سے عبدالغفر بن مروان کی شادی ہوئی، اور اُم عاصم کے بطن سے تاریخ کی وہ مشہور اور غیر فانی ہستی پیدا ہوئی جس کا

۵۲۳

نام حضرت عمر بن عبدالعزیز ہے۔ جن کے دورِ خلافت کے
بارے میں مورخین اس پر متفق ہیں کہ وہ خلافت راشدہ کے
دور ہمایوں کا پرتو تھا۔!

(ہمایۃ العرب)

حضرت علیؑ کی امانت

حضرت علی کرم اللہ وجہہ میں جاں اور خصالوں اور کمالات تھے، وہاں سب سے بڑی بات یہ تھی کہ آپ غایت درجہ امین تھے مسلمانوں کے مال کی رکھوالی اس طرح کرتے تھے جس طرح کوئی اپنے مال کی کرتا ہے۔ اسی امانت داری کے جذبہ کے ماتحت آپ نے اپنے بھائیؑ تک کو مخالف بنا لیا لیکن اپنی امانت اور دیانت پر حرف آنا کسی طرح بھی گوارا نہیں کیا۔

ایک مرتبہ کا واقعہ ہے کہ آپ کے بھائی عقیل نے، جو مالی دشواریوں میں گرفتار تھے، آپ سے سوال کیا کہ بیت المال میں سے کچھ رقم دے دی جائے، لیکن آپ نے صاف انکار کر دیا اور فرمایا:

”مسلمانوں کے بیت المال میں سے کسی غیر مستحق کو میں کچھ نہیں دے سکتا۔ چند روز انتظار کرو، میرا مال

آنے والا ہے، وہ آجائے تو میں تمہیں دے دوں گا!“
لیکن عقیل انتظار نہ کر سکے، وہ معاویہ کی جماعت میں
شریک ہو گئے!“

ابو ہریرہ اور بحیرن کی آمدنی

حضرت ابو ہریرہؓ فرماتے ہیں، میں بحیرن سے بہت سا مال
وزر لے کر حضرت عمر کے پاس حاضر ہوا۔ عشا کی نماز
میں نے آپ ہی کے ساتھ پڑھی۔ نماز کے بعد آپ نے
دریافت کیا:

”کیا لے کر آئے؟“

میں نے جواب دیا:

”پانچ لاکھ“

حضرت نے فرمایا:-

”کچھ معلوم بھی ہے، کیا کہہ رہے ہو؟“

میں نے عرض کیا:

”پانچ لاکھ کہہ رہا ہوں!“

فرمایا:

”اپنے گھر واپس جاؤ، گنو، اور کل میرے پاس آؤ!“

دوسرے روز جب میں حاضر ہوا تو پھر پوچھا :
 ”کیا لے کر آئے ہو؟“

میں نے وہی جواب دیا، جوکل دے چکا تھا، آپ نے
 فرمایا :-

”پھر سوچ لو، کیا کہہ رہے ہو؟“
 میں نے کہا :

”ایک لاکھ ایک لاکھ — یہاں تک کہ میں نے
 پانچ لاکھ تک کی گنتی پوری کر لی۔“

حضرت میری امانت اور دیانت سے بہت خوش ہوئے
 اور ساری رقم مستحقین کے مابین تقسیم کر دی۔!

قاضی ابو حازم کا عدل

ابو الحسن عبدالواحد الحصبی بیان کرتے ہیں:-
میں قاضی ابو حازم کی خدمت میں ایک مرتبہ حاضر ہوا
اتنے میں امیر المؤمنین خلیفۃ المسلمین المقصد باللہ کے پاس
سے ظریف المخدی آیا، اور گویا ہوا:

”آپ سے امیر المؤمنین نے فرمایا ہے، فلاں شخص میرا
دین دار ہے، ہمیں معلوم ہوا ہے، اُس کے قرض خواہوں نے
آپ کے ہاں اس کا افلاس ثابت کر دیا ہے، آپ نے
ان لوگوں کے مابین اس کا مال بانٹ دیا ہے۔ لہذا اُنہی کی
طرح اس کے مال میں میرا بھی ایک حصہ رکھ دیجئے!“

ابو حازم نے جواب دیا:

”جا کر خلیفہ سے کہہ دینا، خدا آپ کو عمر طویل عطا فرمائے
خلیفہ کو یاد دلا دینا کہ جب اُس نے مجھے منصبِ قضا سونپا تھا
تو کہا تھا، اپنی گردن کا بوجھ تمہاری گردن پر ڈالتا ہوں،

لہذا انھیں اس پر قائم رہنا چاہیے۔ اور معلوم ہونا چاہیے
کہ میں بغیر دلیل اور ثبوت کے کوئی حکم نہیں دے سکتا۔!
ظریف واپس چلا گیا، اور جو کچھ اُس نے قاضی سے سنا
تھا، خلیفہ کو کہہ سنایا۔

خلیفہ نے کہا:

”قاضی صاحب سے جا کر کہہ دو، فلاں فلاں دو شخص
میرے گواہ ہیں۔ ان کا شمار اعیانِ دولت اور ارکانِ حکومت
میں ہوتا ہے!“

ظریف نے واپس آ کر قاضی سے بھی بات کہہ دی،
قاضی صاحب نے کہا:

”وہ دونوں میرے پاس آئیں، میں اُن سے پوچھ کچھ
کروں گا۔ اگر میں نے ان کی شہادت قابل قبول سمجھی تو
قبول کر لوں گا، ورنہ رد کر دوں گا!“

لیکن معتضد نے ان دونوں کو اس لئے گواہی دینے نہیں
بیجا کہ ممکن ہے ان کی شہادت قاضی صاحب رو کر دیں۔ نتیجہ یہ
ہوا کہ معتضد کا دعویٰ تسلیم نہیں کیا گیا اور خلیفہ وقت ہونے کے باوجود
وہ کچھ نہ لے سکا۔!

(العقد الفرید)

قاضی اور خلیفہ!

دار قطنی روایت کرتے ہیں کہ میں نے عبدالرحیم بن قاضی اسمعیل سے سنا، وہ کہتے تھے کہ میرے والد (قاضی اسمعیل) کی تولیت میں ایک یتیم لڑکا تھا، اُس کی ماں کی بہن قصہ خلعت میں رہتی تھی۔ لڑکا جب ذرا بڑا ہوا تو اُس کی ماں نے اپنی بہن سے کہا:

”کسی دن موقع پا کر امیر المؤمنین سے عرض کرو کہ قاضی اسمعیل اب میرے لڑکے پر سے پابندی اٹھالیں۔ اور وہ اپنے باپ کے مال و منال میں سے جو چاہے خرچ کر سکے۔“

بہن نے موقع پا کر یہ درخواست خلیفہ کے گوش گزار کی، خلیفہ مقصد باللہ نے عبید اللہ بن سلیمان بن وہب کو بلایا جو اُس کا ذریعہ تھا، اور کہا:

”قاضی اسمعیل سے کہہ دو کہ وہ فلاں یتیم لڑکے کے اُوپر سے پابندیاں ہٹالیں!“

عبید اللہ نے قاضی اسمعیل سے کہا:

”امیر المؤمنین نے آپ کو حکم دیا ہے کہ فلاں یتیم لڑکے کے اوپر سے پابندیاں ہٹا لیجئے، اور اس کا مال و منال و اگزار کر دیجئے!“

قاضی اسمعیل نے جواب دیا:-

”دیکھا جائے گا!“

پھر قاضی صاحب نے لڑکے کے بارے میں دریافت کیا

انہیں معلوم ہوا کہ ابھی وہ سن رشد کو نہیں پہنچا ہے۔ چنانچہ انہوں نے پابندیاں جاری رکھیں، کئی ہفتے گزر گئے!

لڑکے کی ماں نے پھر اپنی بہن کو یاد دہانی کی، وہ پھر امیر المؤمنین کے پاس پہنچی، اور عرض گزار ہوئی۔ معتقد نے کہا:

”کیا میں نے وگزار ہی کا حکم نہیں دے دیا تھا؟“

وہ بولی:

”بے شک آپ نے حکم دیا تھا، مگر اب تک اس کی تعمیل نہیں ہوئی!“

معتضد نے فوراً اپنے وزیر عبید اللہ کو طلب کیا، اور کہا:
 ”میں نے تجھے حکم دیا تھا کہ قاضی اسمعیل تک میرا یہ فرماں پہنچا
 دے کہ فلاں لڑکے کا مال واگزار کر دیا جائے، پھر کیا ہوا؟“
 عبید اللہ وزیر نے ہاتھ باندھ کر عرض کیا:
 ”میں نے قاضی اسمعیل سے اسی وقت کہہ دیا تھا، انہوں نے
 جواب دیا ”دیکھا جائے گا!“

معتضد نے کہا:

”پھر قاضی صاحب کے پاس جاؤ، اور انہیں یہ میرا
 فرمان پہنچا دو!“

عبید اللہ نے پھر قاضی صاحب سے کہا:

”امیر المؤمنین نے آپ کو حکم دیا ہے کہ فلاں لڑکے کا
 مال واگزار کر دیا جائے!“

قاضی صاحب نے ذرا دیر کے لئے سر جھکا لیا، پھر قلم دوات
 مانگا، کچھ لکھا، مہر لگائی، اور کہا:-

”یہ امیر المؤمنین تک پہنچا دیجئے، اس میں ان کے ارشاد

کا جواب مرقوم ہے!“

وزیر عبید اللہ نے وہ خط لیا، اور سیدھا معتضد باللہ

کے حضور میں حاضر ہوا، اور خط دیتے ہوئے ناگواری کے ساتھ کہا:

”قاضی صاحب کا خیال ہے کہ اس تحریر میں آپ کے فرمان کا جواب موجود ہے!“

معتضد باللہ نے وزیر کے ہاتھ سے وہ خط لے لیا، کھولا پڑھا، پھر الگ رکھ دیا، اور کہا:

”اب قاضی صاحب سے اس معاملہ میں کچھ نہ کہا جائے!“
عبید اللہ وزیر نے وہ خط اٹھا کر پڑھا تو اس میں لکھا تھا:

”یا داؤد انا جعلناک خلیفۃ فی الارض
فاحکم بین الناس بالحق، ولا تتبع الھوی
فیضاک عن سبیل اللہ!“

یعنی:

”اے داؤد! ہم نے تجھے زمین پر خلیفہ بنایا، پس لوگوں کے مابین حق کے ساتھ حکومت کر، نواہشات کے پیچھے نہ چل، وہ تجھے اللہ کے راستہ سے بھگا دیں گی۔“

(العقد الفرید)

احنف بن قیس!

احنف بن قیس اپنے علم اور بردباری، عفو و درگزر، اور ضبطِ نفس کے اعتبار سے لیکانہ اور فرد فرید مانے جاتے تھے۔ ایک مرتبہ ایک شخص ان سے جھگڑ پڑا، اور اُس نے کہا: ”آپ نے اگر ایک کہی، تو میں دس سناؤں گا، یہ یاد رہے!“

”احنف نے جواب دیا،

”میرے بھائی، اگر تم دس سنا لو گے، مجھ سے ایک جب بھی نہ سناؤ گے!“

وہ شرمندہ ہو کر خاموش ہو گیا!

احنف کے بارے میں اس طرح کی اور بھی بہت سی دوسری حکایتیں مشہور ہیں جن سے ان کے عفو و درگزر، اور علم و بردباری نمایاں ہوتی ہے۔ ان تمام حکایات کا ماحصل اور لب لباب یہ ہے کہ اگر انسان دوسرے کی غلطیاں نظر انداز

کرنے کی عادت ڈال لے، تو خود بھی ذہنی اور قلبی اذیتوں
سے محفوظ رہتا ہے اور دوسروں کو بھی اس سے نہ صرف
کوئی تکلیف ہی پہنچتی، بلکہ اس کے طرز عمل اور حسن سلوک
سے متاثر ہو کر وہ خود بھی راہ یاب ہو جاتے ہیں!


۵۳۶

[Faint, illegible handwriting on aged paper]

۵۳۶

اسرار و حکم

۵۳۲



حضرت علی کی وصیت

حضرت علی رضی اللہ عنہ نے ایک مرتبہ اپنے بڑے صاحبزادے حضرت امام حسن رضی اللہ عنہ سے نصیحت و وصیت فرماتے ہوئے کہا:

”لے میرے بیٹے!

اپنے نفس کو ترازو بنالے، جو تیرا اور تیرے غیر کا معامہ ٹھیک ٹھیک تیرے سامنے تول دیا کرے۔ دوسرے کے لئے بھی وہی پسند کر جو خود اپنے لئے پسند کرتا ہے۔ اگر تو چاہتا ہے کہ تجھ پر احسان کیا جائے تو دوسرے کے ساتھ بھی احسان کا سلوک کر، جو چیز تو دوسروں کی ناپسند کرتا ہے۔ اپنے اندر سے بھی اُسے نکال دے، تو لوگوں سے راضی رہ، وہ تجھ سے راضی اور خورسند رہیں گے۔ وہ بات منہ سے نہ نکال جس کا تجھے علم نہیں، وہ

۵۴۰

بات بھی منہ سے نہ نکال، جس کے بارے میں تو
نہیں چاہتا کہ لوگ تیرے لئے کہیں!

حضرت عمرؓ گھر کے اندر!

ایک شخص جس کا نام عام تھا، ایک مرتبہ حضرت عمرؓ کی خدمت میں حاضر ہوا، اس شخص کو حضرت نے ایک اچھے عہدے پر مقرر کر رکھا تھا۔ یہ شخص جب پہنچا، تو اس نے دیکھا کہ حضرت عمرؓ لیٹے ہوئے ہیں، اور آپ کے بچے آپ کے پیٹ پر پڑھے ہوئے کھیل رہے ہیں، یہ منظر دیکھ کر عام کے چہرے پر ناگواری کے اثرات پیدا ہوئے۔

حضرت عمرؓ نے اس کی کیفیت بھانپ لی، اور دریافت کیا: "تمہارا سلوک اپنے گھروالوں کے ساتھ کیسا ہے؟"

جواب دیا:

"جب میں گھر میں داخل ہوتا ہوں، تو بولتے ہوئے لوگ خاموش ہو جاتے ہیں!"

حضرت نے فرمایا:

"تم اُمتِ محمدی کے ایک فرد ہونے کے باوجود یہ نہیں

جاننے کہ ایک مسلمان کو اپنے گھر والوں کے ساتھ کس
رفق و محبت، اور شفقت اور عطف کا برتاؤ کرنا چاہیے!

رسول کا برتاؤ حیوانوں کے ساتھ

—(۱)—

روایت ہے کہ ایک مرتبہ آنحضرت صلی اللہ علیہ وسلم اپنے بعض اصحاب کے ساتھ تشریف فرما تھے، کہ آپ کے سیر مبارک کے اوپر ایک کبوتری پھڑپھڑاتی ہوئی آئی، وہ بہت گھرائی ہوئی، اور سہمی ہوئی سی تھی، آپ نے فرمایا:

”اس کبوتری کو کس نے تکلیف پہنچائی ہے!“

ایک صحابی نے عرض کیا:

”میں نے اس کے اندھے لے لئے ہیں؟“

فرمایا:

”وہیں رکھ دو جہاں سے اٹھائے تھے!“

~~~~~(۲)~~~~~

ایک مرتبہ رسالت مآب نے ایک بٹی کو دیکھا کہ پیاس سے بے حال ہو رہی تھی۔ آپ نے پانی سے بھرا ہوا رتن خود اپنے دست مبارک سے اس کی طرف بڑھایا۔

بتی نے خوب سیر ہو کر پانی پیا، اور جس راستے سے آئی  
تھی، اسی راستے چلی گئی!

(۳)

روایت ہے کہ حضرت عائشہ صدیقہ ایک سفر میں رسول  
اللہ صلی اللہ علیہ وسلم کے ہمراہ تھیں، وہ ایک سانڈنی پر  
بیٹھی تھیں، اتفاق سے سانڈنی کی رفتار میں کسی تکلیف کے سبب  
کچھ فرق تھا۔ حضرت عائشہ بار بار اُسے کوچتی تھیں، اور مارنے  
کے لئے ہاتھ اٹھاتی تھیں۔

یہ منظر دیکھ کر رحمۃ اللعالمین سے ضبط نہ ہو سکا۔ آپ سے  
سانڈنی کا یہ حال نہ دیکھا گیا۔ آپ نے حضرت عائشہ صدیقہؓ  
سے فرمایا:-

”لے عائشہ، رحم کرو، رحم!“

حضرت عائشہ یہ سنتے ہی باز آ گئیں۔ ان روایات و واقعات  
سے اندازہ ہوتا ہے کہ رسولِ اُمّی کو، صرف بنی نوع بشر ہی گناہیں  
بلکہ حیوانات تک کی تکلیف اور مصیبت کا کتنا زیادہ احساس تھا۔ اور  
آپ صیح معنی میں رحمۃ اللعالمین تھے یعنی صرف مسلمانوں کیلئے، صرف انسانوں کیلئے  
نہیں بلکہ تمام جانداروں کیلئے، خواہ وہ انسان ہوں یا حیوان!

۵۲۵

(۲۱۴)

## امام حنبل کی روایت حدیث

امام احمد بن حنبل کو خبر ملی کہ ماوراءالنہر میں ایک شخص عالم ہے، جو احادیث ثلاثیہ کی روایت کرتا ہے۔ یہ خوش خبری سن کر امام احمد بن حنبل نے فوراً کوچ کی ٹھانی، اور قطع منازل کرتے ہوئے وہاں پہنچے۔

وہاں پہنچ کر دیکھتے کیا ہیں کہ وہ حضرت بڑے اہماک اور شنف سے ایک کتے کو کھانا کھلا رہے ہیں۔ امام احمد نے سلام کا جواب دیا، اور پھر

یعنی کتے کو کھانا کھلانے میں مصروف

حنبل کی طرف سے توجہ ہٹالی۔

اس ہی دل میں ناگوار گزری، کہ

سے پر تو یہ الغات، اور ایک انسان سے یہ بے رنجی۔

جب وہ کتے کو خوب سا کھانا کھلا چکے، تو امام کی طرف توجہ ہوئے اور کہا:



شاید تمہارے دل میں یہ خیال پیدا ہوا ہو کہ میں کتے کی  
طرف تو متوجہ رہا، لیکن تمہاری طرف ملتفت نہیں ہوا؟

امام نے فرمایا:

”آپ سچ فرماتے ہیں!“

کہنے لگے:

”حدیثی ابوالزناد عن الاعرج، عن ابی ہریرۃ رضی اللہ  
عندہ، ان النبی صلی اللہ علیہ وسلم قال من قطع رجاء  
من ارتجاء، قطع اللہ رجاءہ یوم القیامۃ فلن یلج  
الجنة۔“

یعنی:

”ابو ہریرہ سے مروی ہے کہ رسول اللہ صلی اللہ علیہ

وسلم نے فرمایا، جس نے کسی امیدوار کی اُم  
اللہ تعالیٰ قیامت کے دن اُس کی اُمید قطع

اور وہ ہرگز جنت میں داخل نہیں ہو سکے گا!“

پھر اُنہوں نے کہا:

”میں نے اس کتے کی اُمید منقطع کرنا مناسب نہیں سمجھا،

کیونکہ یہ میرے پاس اُمید اور آرزو کے ساتھ آیا تھا۔“



امام احمد نے فرمایا:

”یہ حدیث میرے لئے بہت کافی ہے۔“  
پھر وہ واپس چلے گئے۔

اس حکایت سے معلوم ہوتا ہے کہ انسان کو حیوان کے  
ساتھ اچھا برتاؤ کرنا چاہیے، جب وہ اُمید لے کر اُس کے پاس  
آئے، اُس کا فرض ہے کہ اُسے کسی قسم کی تکلیف نہ پہنچائے،  
بلکہ جو کچھ ہو سکے، اس کے لئے کرے!“

۵۲۸

(۲۱۵)

## حضرت ابوبکرؓ کی استقامت

آنحضرتؐ نے جب اس دنیا سے کوچ فرمایا، تو حضرت عمرؓ اس درجہ سراسیمہ ہوئے کہ تلوار سونت کر کھڑے ہو گئے، اور کہا: ”جو کہے گا کہ رسول اللہؐ نے وفات فرمائی، اس کی گردن مار دوں گا۔“

اسی اثناء میں حضرت ابوبکر تشریف لے آئے، آپ نے منبر پر کھڑے ہو کر فرمایا:-

”من کان یعبد محمدًا فان محمدًا قد اتى  
ومن کان یعبد اللہ فان اللہ“

یعنی، جو کوئی محمدؐ کی پوجا کرتا تھا، اسے معلوم ہو گیا کہ انہوں نے وفات فرمائی، اور جو خدا کی پرستش کرتا تھا اسے جانتا چاہیے کہ خدا زندہ ہے، اور کبھی نہیں مرے گا!“

۵۲۹

یہ سنتے ہی حضرت عمرؓ جیسے ہوش میں آگئے،  
اور سب کی آنکھیں کھل گئیں!

